

శ్రీకృష్ణుడు చూపిన మార్గము

శ్రీమాన్ చక్రవర్తి రాజగోపాలాచారిగారు

• తమిళమున రచించినదానికి తెలుగు అనువాదము



ప్రకాశకులు :

హిందూసమాజము

రాజమహేంద్రవరము

1940

26-10-16
- 30-11-16

చిత్రపు నాగరాజుపంతులు బి. ఎ. గారిచే
రాజన్ ఎలెక్ట్రిక్ ప్రైవేట్ లిమిటెడ్ ముద్రింపబడినది.
రాజమహేంద్రవరము.

తొలి పలుకు.

ఒక భాషనుండి మరియొక భాషలోనికి అనువదించుట జ్ఞానమైనది. తమిళమునకును తెనుగునకును దగ్గరయ్యేయైనను నీ రెంటికీని పలుకుబడిలో ఎన్నో భేదములున్నవి. తెనుగునకు సంస్కృతపదముల సాహాయ్య మెక్కువగా కావలెను. తమిళమునకునంతగా నక్కరలేదు. తమిళములో నొక యభిప్రాయమును చాలమాటలతో కొంచెము దీర్ఘముగా చెప్పవలెను. తమిళపదములకు సరియైన అచ్చతెనుగుపదములు సాధారణముగా నుండుచునేయున్నను, వానిలో కొన్ని వ్యవహారభిప్రాయములై సర్వజనసुబోధకములు కాకపోవచ్చును. అప్పుడనువాదకుడు తెనుగు వ్యవహారమునగల వేరుపదములనే యుపయోగింపవలసియుండును.

ఒక గ్రంథమును స్వతంత్రముగ రచించుట సులభము. మరియొక భాషనుండి అనువదించవలసివచ్చినప్పుడనువాదకుడు రెండువిధములయిన భయములకు లోనగును. మొదటిది మూల గ్రంథకర్త యభిప్రాయమునకు భంగము కలుగునేమోయను భయము. రెండవది మూలమునున్న దున్నట్లుగా, ముక్కకుముక్కగా భాషాంతరీకరించినయెడల అనువాదిత్రగంధమంత సుబోధకముకాదేమో యనుభయము.

కాంగ్రెసుప్రభుత్వములో ప్రధానమంత్రిపద్యుజ్జై న. శ్రీమాన్ రాజగోపాలాచార్యులవారు తమిళభాషాపండితులు. తాము వ్రాసిన విషయమును, ఆవిషయమును దెలుపుటకు వలయుభాషను సంపూర్ణముగ గ్రహించి వ్రాయగల యనాధారణశక్తి కలవారు. ఇదిగాక, తాము వ్రాయబోవు విషయమునుగురించి సంపూర్ణానుభవములేక, ఆయభిప్రాయమును తమజీవితము ననుసంధించి యాచరింపక గ్రంథరచన చేయరు. గీతాతత్వమును బాగుగా నవగాహన చేసికొని యాచరించు కర్మవీరులు. గీతాసారము సామాన్యజనులకు కూడ బోధపడునట్టిగ్రంథమును బహు బుద్ధికుశలతతో రచించిరి.

ఇట్టి మహనీయులు వ్రాసిన గ్రంథము తెలుగులో లేకుండుట గొప్ప లోపమని గ్రహించి శ్రీ న్యాపతి సుబ్బారావుపంతులుగారు, డాక్టర్ చిలుకూరి నారాయణరావు ఎమ్.ఎ., పి.హెచ్.డి., గారిని “కణ్ణన్ కాట్టియవట్టి” “కృష్ణుడు చూపిన మార్గము” అను నీగ్రంథమును తెనిగింపవలసినదని కోరగా వారు సంతోషముతో నంగీకరించిరి. వారు శ్రద్ధతోను, భక్తితోను, సర్వజనసుబోధము కావలెననుద్దేశముతోను అనువాదించినారు. పండిత చిలకమర్తి లక్ష్మీనృసింహకవిగారు దీనిని సరిచూచినారు. వీరుభయులకును, తమిళగ్రంథమును తెలుగున ప్రచురించుటకు అనుమతి ఒసంగినారు.

శ్రీమాన్ రాజగోపాలాచారిగారికిని మా కృతజ్ఞతాపూర్వక
వందనములు సమర్పించుచున్నాము.

ఇందలి అర్థానుస్వార శకటరేఖలు లాభములేదని
యెంచి ప్రకాశకులు వానిని మానివేసినారు. మరియు
దృశ్యమిద గ, జ, డ, ద, బ, లు ఉపయోగించకుండు
అసలుపదముల స్వరూపము సాధ్యమైనంతవరకు ఉంచడ
మైనది.

1—5—1940,
రాజమహేంద్రవరము.

} హిందూసమాజము.

విషయసూచిక.



విషయము.	పుట.
తొలిపలుకు.	i-iii
1. భారతకథ, గీత	1.
2. గీతామాహాత్మ్యము	3.
3. అల్పజ్ఞానపు భ్రమ	4.
4. పరతత్వవిచారము	5.
5. విచారక్రమము	7.
6. ఏల గమనింపవలెను ?	9.
7. శాస్త్రమును పఠించు క్రమము	12.
8. ఆత్మ	15.
9. కర్మవిధి	20.
10. కర్మఫలము	25.
11. కర్మవిధికి ఆక్షేపములు	27.

12.	పరిశ్రమ, జీవుడు, పరిమాతృ	...	29.
13.	కర్మయోగము	...	42.
14.	కర్మయోగమే యజ్ఞము	...	49.
15.	కర్మయోగమే సన్న్యాసము	...	53.
16.	సుఖములేని త్యాగము	...	56.
17.	కర్మయోగము, జీవనస్థితి	...	61.
18.	మనోసాధనము	...	64.
19.	ధ్యానము	...	70.
20.	స్వభావగుణములు	...	83.
21.	అందరకును మోక్షము	...	89.
22.	నాస్తికము కూడదు	...	96.
23.	గుణ విభాగము	...	101.
24.	ప్రపత్తి	...	108.
25.	అంతయు నొకటి	...	113.
26.	అద్వైతము, కర్మయోగము	...	124.
27.	విశ్వరూపదర్శనము	...	129.
28.	తుదిపలుకు	...	134.

- 1 అనుబంధము, గీత: విశ్వమాత ... 140.
(గాంధీమహాత్ముడు)
- 2 అనుబంధము, గీత: దివ్యఫలము 144.
(లోకమాన్య బాలగంగాధరతిలకు)
- 3 అనుబంధము, గీత: ధర్మబాండ్లారము 146.
(పండితమదనమోహనమాలవ్యా)
- 4 అనుబంధము, గీత: జీవనమార్గము 148.
(డాక్టరు ఆనీబిసెంటు)
-

①

భారతకథ, గీత.

26406
25.3.22

• భగవద్గీత మహాభారతములో నొకభాగము. యుద్ధ
మారంభింపబోవు సమయమున నిరుపక్షములందును పోరికి
సన్నద్ధులై నిలిచిన సేనలను చూతమని, తన రథమును సేనల
మధ్యకు కొనిపోమ్మని యర్జునుడు సారథియైన శ్రీకృష్ణునితో
చెప్పెను. అప్పుడు బంధువులును, స్నేహితులును నొకరినొకరు
చంప నాయుధపాణులై నిలుచుటజూచి యతడు మనసున
కలగి “ఇదేమిపని? రాజ్యమేల? పగ యేల? చుట్టములను
చంపి సంపాదించు రాజ్యాధికారభోగమువలన నేమిసుఖము?”
అని పలికి, వింటిని క్రిందికి విడిచి, చదికిలబడి కూర్చుండెను.
ఈసందర్భమున సతనికి సారథియై యుండిన కృష్ణభగవానుడు
గురువై నిలిచి యుపదేశించిన మాటలే భగవద్గీత యనునది.

ఇట్లర్జునుడు, “యుద్ధమెందుకు? నేను యుద్ధము
చేయను” అని చెప్పినప్పుడు “యుద్ధముచేయుటయే నీవిధి”
అని యుపదేశము చేయుచు వివరించిన యీ మార్గమునెల్ల
హిందువులును సంప్రదాయవ్యత్యాసము లేక వేదమువలెను,
ఉపనిషత్తుల వలెను, నొప్పుకొను నొకశాస్త్రమై యనేక
సహస్రవర్షములనుండియు నంగీకరింపబడి వచ్చుచున్నది.

మహాభారతకథలో ఒక భాగమై • యమరియున్నను,
భగవద్గీత ప్రత్యేకశ్రేష్ఠతను బొందిన యోగశాస్త్రమై
యొప్పి వెలుగుచున్నది. ఉపనిషత్తులతో నిదియునొక యుపని
షత్తుగా మతాచార్యులచేత తలంపబడుచు వచ్చుచున్నది.
గీతాశాస్త్రములోని యుపోద్ఘాతమే ముఖ్యమని యెంచి
దానిననుసరించియే తరువాతి యుపదేశములు చేయబడిన
వని తలచుట సరికాదు. యుద్ధము ఆగిపోకుండ తుదవరకు
సాగింపవలెనను తలపుతో గీతయందలి ఉపదేశములు చేయ
బడినవని అనుకొన్న పక్షమున దాని తత్త్వము మనకు సరిగా
బోధపడదు.

గీతను చదువబోవుచు ప్రస్తావనను మరచి విడుచుట
యే మంచిదని నాయభిప్రాయము. గీతలో చెప్పబడిన
తత్త్వములును, ఉపదేశములును యేకాలమునకైనను యే
సందర్భమునకైనను తగి యుండును. అయినను దృష్టాంత
ముగా తీసికొనిన యొకసందర్భములోని విషయములనే ప్రమా
ణముగా చేసి సామాన్యమగు ధర్మశాస్త్రమును ప్రతిపాదిం
చుట క్రమమైనది కాదు. యుద్ధములో అర్జునునకేర్పడిన
మనసు కలతకును, సందేహములకును తగిన మందు గీతా
వాక్యములందు కనబడుననుటలో సందేహము లేదు.
అయినను ఏదో అభిప్రాయము మనస్సులో పెట్టుకొని గీత
ప్రసిద్ధికెక్కిన ధర్మశాస్త్రము కాదనుట యుక్తముకాదు.

గీతామాహాత్యము.

హిందూసంఘములో చేసిన సర్వసంప్రదాయములకు చెందినవారును శాస్త్రముగాను ప్రమాణముగాను మోప్పకొన్న భగవద్గీతలో కొన్ని శ్లోకములయినను శ్రద్ధా భక్తులతో కూడిన చింతనచేసి పఠించినయెడల మన పురాతనులు చూచిన సత్యములను, ఋషులు స్థాపించిన హిందూధర్మము నిట్టివని తెలియగలవు. హిందూధర్మమును పునాదిపైననే మన సకలనాగరికతయు, కళలును, లక్ష్యములును, ఇండియాలో మనము గౌరవమునభివృద్ధిచేయు ఎల్లభాగ్యములును, మేడలుగా నిలిచియున్నవి. ఆహిందూధర్మము తెలిసికొనుట మనకు ముఖ్యవిధియై యున్నది. కాబట్టి సనాతనమార్గాభివృద్ధికి ప్రయత్నింపగోరువారు గీతా సారాంశమును బాగుగా చదివి తెలిసికొనుటవలన మేలు చేకూరును. భగవద్గీత 18 అధ్యాయములుగా భాగింపబడిన 700 శ్లోకములుగల గ్రంథము. వీనినుండి 226 శ్లోకముల నెత్తి యర్థమును చెప్పవలెనని యుద్దేశించితిని. ఈ 226 శ్లోకములలోని అర్థమును బాగుగా గ్రహించుకొన్నయెడల భగవద్గీతలోని సారమును సంపూర్ణముగా గ్రహించుకొన్నట్లే యెంచుకొనవచ్చును.

అల్పజ్ఞానపు భ్రమ

భౌతిక శాస్త్రవిషయములు కొంచెము తెలియుటతోడనే కొందరికి భ్రమ కలుగును. దానిలోను మరొకొందరు చేసిన శోధనఫలముగా, గుజిలీఅంగడిలో తక్కువవెలకు ప్రాతసామానులవలె, శ్రమలేకయే సంపాదించిన జ్ఞానము కొందరి కధికబోధ నిచ్చునదిగా నుండును. ఏది చిన్నది, ఏది పెద్దది, ఏది దగ్గరగా నుండును, ఏది దూరము అను నిదానబుద్ధి తగ్గిపోవును. ఏది తమకు తెలియకుండునో యది లేనేలేదని సాధించుకొందురు. మనుష్యుని జ్ఞానమున కందని దంతయు నసత్యమని త్రోసిపుచ్చుటకు జనులు ముందంజ వేయుదురు. శాస్త్రమనియు, ధర్మమనియు, నంతయు, మోసగాండ్లు వ్రాసియుంచినారని చెప్పదురు; ఇవన్నియు పామరజనులను మోసగించుటకే మూఢులచేత వ్రాయబడినవనియు సాధింతురు. కాని ప్రకృతిశాస్త్రములను పరిశోధించి ప్రకృత్యవస్థలను చూచి గ్రహించుటకు తమ ఆయుష్కాల మంతయు తమ శక్తినంతయును ధారపోసిన వారు ఇట్టి యున్నతలకు లోను కారు. ప్రకృతిశాస్త్ర పరిశోధకులు పలువురు గొప్ప వినయము గలిగినవారుగా నున్నారు. తాము కనిపెట్టినవి చాల నెక్కువగ నున్నను,

కానని దానిలో. తాము కాంచినది చాలకొంచేమే యని
 తెలిసికొనుచున్నారు. కాలక్రమమున నింకను పలువిషయ
 ముల పరిశోధించి, భౌతికశాస్త్రముల నభివృద్ధిచేయవచ్చును
 గాని, మనుష్యుని జ్ఞానమున కందిన విజ్ఞానమున్నను దానికి
 మించినదైన విషయముండనేయున్నదని వారు తెలిసికొని
 యున్నారు. భౌతికశాస్త్రములను బాగుగా శోధించి పరీక్ష
 చేసినవారు వినయమును విడువలేరు. తాము సంపాదించిన
 యధికజ్ఞానముచేతనే యధికమగు నడకువతో నున్నారు.
 విజ్ఞానపరిశోధన కతీతమయిన తత్త్వమున్నదని యొప్పుకొని
 యా పరతత్త్వమునం దడకువ కలిగి తలవంచి యున్నారు.

(4)

పరతత్త్వ విచారము

కారణములకెల్ల కారణమైనిలిచినమొదటి కారణము,
 ప్రకృతివిధులకెల్ల విధియై నిలిచిన పరశక్తి, మనుష్యుని బుద్ధి
 విచారమునకు లోబడదు. అయినను ఎంతటి విషయమును,
 ఎంతటి తత్త్వమును నరసి తెలిసికొనవచ్చునని దానికి
 తోచును. ఈ తలంపు దానిస్వభావములోనే యున్నది. ఇది
 స్వభావమైనను సత్యము వేరు. మానవుని బుద్ధి నిర్మాణము
 గొప్పదేయైనను నది దేనియందు భాగమై యున్నదోయా

సంపూర్ణతత్వమును తనలో నడగింప సాధ్యముకాదు. ఎంత
 యడగింపనెంచినను, అది లోపల నిముడదు. ఒక రాత్రిపై
 నిలిచియున్నవాడు తాను దానిపై నిలిచియుండియే దానిని
 ఎత్తి వేయచాలడు. మహాబలవంతుడైనను నేది తాను నిలుచు
 కొనుటకాధారముగ నున్నదో దానిని తీసివేయ సాధ్యము
 కాదుగదా? దానిని విడిచి క్రిందికి దిగినవాడు దానిని తీయ
 జాలును. బండినిలాగు గుట్టమును బండిలో నెక్కించిన నది
 బండిని లాగకలదా? మనుష్యునిబుద్ధి పరతత్వమును విడిచి,
 ప్రత్యేకముగా నిలుచు స్వభావము కలది కాదు. కావున,
 నాపరతత్వమునే వేరుచేసి తాను ముందుకు పోజాలడు;
 అనగా, దానిని తన జ్ఞానముయొక్క హద్దులో నిముడ్చు
 చాలడు. కడుపులోని జీర్ణకోశమెట్టి యాహారమునై నను
 జీర్ణము చేయగలదు. కాని, తన్నుదానే జీర్ణించుకొను స్వభా
 వము దానికి లేదు. ఒకసోలను తీసికొందము. దానిలో నెంత
 పట్టునో అంతయే యది గ్రహింపగలదు. ఒక పామున
 కెంతటి ఘోరమైన యాకలివేసినను తనతోకనే తాను తిని
 వేయచాలదు. ఆవిధముగనే యంతటికిని కారణమైన పర
 తత్వము మానవుని బుద్ధియందడగి యుండదు.

విచారక్రమము.

విజ్ఞాన పరిశోధనమున అన్ని విషయములందునొక హద్దు కాన్పించును. ఏవిషయము నెత్తుకొని శోధించినను నొక మితికి మించి దానితత్త్వమును దెలియ సాధ్యముకాదు. త్రోవ్వుచున్న నూతిలో బండ కనబడినయెడల త్రోవ్వుటను నిలుపవలసివచ్చినట్లు, ఎట్టి పరిశోధనమందును, ఒక మితినిమిరి మనుష్యునిబుద్ధికతీతమయిన విషయముపై పోజాలదు. అదియే పరిశోధనకు సరిహద్దు. వేదాంతమునందు మాత్రమే కాదు. పదార్థశాస్త్ర పరిశోధనమందును గణితశాస్త్రమందును ఈ హద్దు అక్కడక్కడ నేర్పడినది. మనము కనుగొనినదానికిని, కనుగొన వీలగుదానికిని పాలమీది మీగడకును పాలకును గల యంతరమున్నది. మీగడక్రిందనున్న పాలలో తెలియరాని రహస్యమున్నది. ఇట్లు సాధారణవ్యవచ్ఛేద, పరిచ్ఛేదశోధనల కగ్గముకాని రహస్యమును, వేదము ఉపనిషత్తులు గీత మొదలయిన గ్రంథములును, ధర్మసూత్రములును, ముని వరుల వచనములును, జీవనచరిత్రములును వివరించుచున్నవి. పంచేంద్రియములను మూలముగా గొని, పంచేంద్రియవిషయములమూలమున తెలిసికొనిన తత్త్వములనే ప్రమాణముగా చేసికొని, వాని ననుసరించి యూహచేసి తెలిసికొనదగిన

వస్తువులు భౌతికశాస్త్రవిషయములు. వీనికి మించిన విషయ
 ముల నెట్లుకాననగును, ఎట్లుకాన్పింపనగును, అనునదే లోక
 మున ననేకదేశములలోనున్న మతములయాశయమును ప్రయ
 త్నమును నగుచున్నది. అందుచేతనే మతగ్రంథములందు శైష్ట
 బడు విషయములు భౌతికశాస్త్రములలో చెప్పబడు స్పష్ట
 ములైన హేతువులవలెను పరిశోధనలవలెను నుండవు. కేవ
 లము ప్రత్యక్షప్రమాణముచేతనో, యుక్తిబుద్ధిచేతనో తెలియ
 వీలులేని యీవిషయమును పరిశోధన చేయుటకు భక్తి
 కావలెను, ధ్యానము కావలెను, శాంతి కావలెను, నియమము
 కావలెను, తపస్సుకావలెను, అనియిట్లు వేదమునందును, తక్కిన
 ధర్మసూత్రములందును చెప్పబడియున్నది. ప్రక్కనున్న యూరికి
 కాలినడకను పోయి చేరగలము. దూరముననున్న యూరికి
 బండియు నెద్దును కట్టుకొని చేరవచ్చును. చెట్టుపై కెక్కుట
 వేరు, నూతిలోనికి దిగుట వేరు. పుష్పమును చెవిలో పెట్టిన
 యెడల వాసన దెలియదు. అందమైనపటమును ముక్కులో
 నుంచిన అందము తెలియదు. ఇంద్రియములకు లోబడని
 యొకవస్తువును మనసులో కనబడజేయుట ఇంద్రియాను
 భవముపై నిలిచిన పరిశోధనలమూలమునను ప్రమాణ
 ముల మూలమునను సాధ్యముకాని కార్యము. అందుచేత
 పారమార్థికవిషయములను పరిశోధించి చేయుటకు భక్తియు,
 నియమమును, మనశ్శుద్ధియు, ధ్యానమును, భగవద్వందన

మును, తపస్సును కావలెను. తపస్సనగా బాహ్యకరణములను, సంతఃకరణములను స్వాధీనముచేసి మనస్సు నేకాగ్రముగ నిలుపుట. శరీరమును కష్టపెట్టుట కాదు.

(6)

వీల గమనింపవలెను ?

“అంతయు సరియే కాని బుద్ధికగోచరమయిన యిట్టి తత్త్వమును మానవు డేల గమనింపవలెను? తెలియరాని విషయమును గూర్చి చింతించియు పరిశోధించియు నేమి ఫలము?” అను ప్రశ్న యుదయించును. దీనికి సమాధాన మేమనగా :— భౌతిక శాస్త్ర విచారమునకు గురికానిదయినంతమాత్రమున, మండవలసినవస్తువుండకపోదు. మనము తాకి, కని, మూచూచి, విని, ఆలోచించి, గ్రహించిన విషయములకు పైగా సంతతికి నాధారమైన మొదలికారణము ఒకటున్నదనుట నిశ్చయము. దానిని తాక వీలులేదు; దాని రూపమును తెలియ వీలులేదు; దాని గుణములు బుద్ధికి గురికావు. అయినను నది యెల్లెడల అన్ని విషయములందును కలిసి నిలిచియుండును. సకలపదార్థములను సకలశక్తులును మనుష్యుని స్వరూపమునందుండు. అంతయు నీయరయ రాని వస్తువుచే నావరింపబడియుండుట నిజము.

ఇట్టి యొక గొప్పతత్వమును గమనింపక యెట్లుండవచ్చును? కావున నాపరవస్తువును గమనింపక విడుచుటకు వీలులేదు. చీకటిగదియందు ఫలానిదియున్నదని తెలియ వీలులేదుగదా! అయినను దానిలో నొక ముఖ్యమయిన వస్తువు రూఢిగా నున్నదని తెలిసియున్నయెడల నాచీకటిగదిని గమనింపక విడువవచ్చునా?

గణితశాస్త్రజ్ఞులను బ్రశ్నించినయెడల ననేకవిషయములలో గణితషధకములను లెక్కవేసి చూపుటకు సాధ్యము కాదని చెప్పదురు. అయినను ముఖ్యములగుననేకవిషయములను గణితముచేయుచు వచ్చుచున్నారు. అట్టి గణితమునాధారముగాగొని కట్టడములనుకట్టియు, యంత్రములను చేయుచున్నారు. వృత్తముచుట్టుకొలతకును, దానిమధ్యరేఖకొలతకును గల పరస్పరసంబంధ మేమి? ఒక సమచతుష్కపు భుజమునకును దానికర్ణమునకునుగల పరస్పరసంబంధ మేమి? అనిననిట్టి సాధారణవిషయములను గూడ గణితముచేసి సంఖ్యారూపముగ తెలియ జేయుటకును వీలులేదు. నాలుగునకు వర్గమూలమురెండు, తొమ్మిదికి వర్గమూలము మూడు, అనిచెప్పినట్లు, రెంటికివర్గమూలమేమనియడిగినయెడల దశాంశములలోనైనను, సాధారణ భిన్నములోనైనను సరిగా గణితముచేసి చెప్పవీలులేదు. అయినను నీతెలియరాని లెక్కలమేర నతిక్రమించి గణితశాస్త్రజ్ఞులు కట్టడములు, పెద్దవంతెనలు, ఆన

కట్టలు మొదలైనవానిని కట్టుటకు నిపుణులగుచున్నారు. అదేవిధముగా దైవము, ధర్మము అనునవి పరిశోధనకులొంగవను కారణమునుబట్టి వానినిగూర్చి విచారింపక విడిచిపెట్టుట సర్వికాదు. వేదము, ఉపనిషత్తులు, గీత మొదలైన గ్రంథములందు చెప్పబడిన విషయముల మితి, ఆధారము, రూపము మొదలగువానిని నిరూపించి, నిశ్చయింప వీలులేకున్నను నవి చాలముఖ్యములైన విషయములు; జీవితమునకు మిగుల నావశ్యకములు.

గణితము, భౌతికశాస్త్రము, రసాయన శాస్త్రము మొదలైన విజ్ఞానశాస్త్రముల ప్రథమాధ్యాయములో నెట్టి స్పష్టములగు భావములు తెలుపబడియున్నవో యంత స్పష్టముగా గీతయందును, నుపనిషత్తులందును గూడ తెలుపబడియుండలేదని యివి యాధార రహితములగు గ్రంథములని యెంచగూడదు. ఇంద్రియూతీతములగు అధ్యాత్మవిషయములను విచారించి, జ్ఞానమును సంపాదించుటకు మన ప్రేరేపియు, బుద్ధియు మాత్రము చాలవు. వీనికి జోడుగ భక్తి, మనశ్శుద్ధి, తపస్సు, ధ్యానములును నావశ్యకములు. ధ్యానమును, తపస్సును గలవాఁకీగ్రంథము దారి చూపించును.

కాయశుద్ధితోడను, మనశ్శుద్ధితోడను ధ్యానించి పరమాత్మను ప్రార్థించినయెడల, ప్రథమమున విపరీతముగను పరస్పరవిరోధములుగను, అర్థరహితములగు పదములుగను

తొచినవికూడ, తరువాత అర్థసహితములై కాన్పించును. మన
స్సనకు గురియైనవిషయము ప్రకాశముపొంది ప్రజ్వలించును.
ఆవిధమున భగవంతునిదయను పొంది యంతరాత్మనుండి కని
యానందించు విషయము నితరులకు వ్యక్తము చేయుటకు
శక్తిలేకపోయి యుండవచ్చును. కాని యట్టి యనుగ్రహ
మును, ఆనందమును సత్యములే.

(7)

శాస్త్రమును పఠించు క్రమము.

ఏమతమునై నను సంప్రదాయమునై నను సరిగ తెలిసి
కొనుటకు ద్వేషము, తిరస్కారము కల బుద్ధితో ప్రవర్తింప
కూడదు. ఒకవిషయమును ద్వేషించిన నావిషయతత్వము
గోచరింపదు. “మోసగాండ్రయి మనలను వంచించుటయే
వీరి యుద్దేశమై యున్నది. ఏదో లాభముకొరకసత్య
మును, మోసమును చేర్చి మతముల నేర్పరిచి, స్మృతు
లను పురాణములను పూర్వులు వాసినా” రనిపఠింప
తొడగితిమేని నొకటియు తెలియదు. ఇట్లెంచుట మూఢ
త్వము. మన కిప్పుడున్న జ్ఞానమును, జాగ్రతయు, సందేహ
భావమును నాకాలపు జనులకును నుండెను. వారంద
రును మూఢులనియు, మిక్కిలి సులభముగ వలయందు
చిక్కిపోయిరనియు నెంచుట తప్పు. మనకున్న బుద్ధి, చురుకు

దనమాకాలపు జనులకు గూడ నుండెను. విషయములందు బుద్ధిని ప్రవేశింపజేసి, విచారించి, యసత్యమును మోసమును గ్రహించి తొలగించుటకు ఆనాడవకాశము లేకపోలేదు. మత్తములను స్థాపించిన పెద్దలను ప్రత్యక్షముగ కన్నవారును, విన్నవారును ఆమతస్థాపకులు మంచియుద్దేశముతోనే ప్రవర్తించినారని నమ్మి యాపెద్దలను గౌరవించుటచేతనే నామతములు కొనియాడబడుచు వచ్చినవి. మోసముచేతను, జనుల తెలివితక్కువచేతను యవి యభివృద్ధి బొంది నిలబడిన వని యెంచుట కేవలము తప్పు.

ఏసంస్థయైనను కాలము గడచిన కొలదిని స్వార్థపరులగు కొందరకు వశమై వారి స్వార్థమునకు సాధనమగును. అట్లే మతసంస్థలును మతములును గూడ చెడిపోయియుండుట సత్యము. కాని తరువాతి కాలమున చెడియుండుట, పూర్వముండిన మహాత్ముల నవమానించుటకు కారణముగా గొనుట మంచిపని కాదు. మురికికాలువలోని నీళ్లను చూచి మేఘములలోని నీళ్లను నట్లే యుండుననవచ్చునా? మేఘములను వానినుండికలుగు వర్షమును నెట్లు గౌరవముతో చూడవలెనో యావిధముననే యాదియుషులను వారు తెలిపిన ధర్మసూత్రములను గౌరవించి పఠింపవలెను. దొంగను చూచి పట్టుకొనుటకు నింటిలో శోధన చేయ

ప్రవేశించు రక్షకభటుని మనోభావముతో . భగవద్గీతను గాని
 యితరమతస్థులు గౌరవించు మార్గ దర్శకగ్రంథములను గాని
 చదువుటవలన లాభములేదు; అట్లు చదువనుకూడదు. అట్టి
 గ్రంథములను చదువునప్పుడు తండ్రికడకు కొడుకుపోవునట్లు
 భక్తి విశ్వాస యుక్తులై వానియొద్దకు పోవలెను.

గీతాసంగ్రహారంభము.

(8)

(ఆత్మ)

(గీత:—అధ్యాయములు—2, 13)

జీవుడు, జీవాత్మ, ఆత్మ, దేహి అని చాలపేళ్ళతో
పిలువబడు వస్తువొకటి దేహములో దేహమునకు యజ
మానియై వాసముచేయునను తత్త్వమును మొదట మనము
తెలిసికొనవలెను. కంటికగపడు దేహముమాత్రము సత్యము,
అదితప్ప మరియేదియు లేదని యెంచుట తప్ప. జీవు డింద్రి
యములకు గోచరింపడు; అయినను దేహములోపల నంత
టను వ్యాపించి, యంతను నడిపించుచు ననుభవించుచు వచ్చు
చున్నాడు. మనుష్యునికుండు బుద్ధివేరు; ఆత్మ వేరు.
చైతన్యము, ఆలోచన, ఆశ మొదలగు మనోభావములు,
నిదానబుద్ధి, వివేకము, ఇవి యెల్లను మనుష్యుని దేహమునకు
సంబంధించిన స్వాభావికములయిన వ్యాపారములు. ఇవియే
ఆత్మ కావు. వీనినెల్లను విడిచి, వానికి వెనుక నిలిచియున్నది
యాత్మ.

ఆత్మ శరీరమునందంతటను వ్యాపించియున్నది. కడుపు
లోనో, గుండెలోనో, తలలోనో మాత్రముండునది కాదు.

దానికి వేరుగ నవయవము గాని, కోశము గాని లేదు.
 'ఈధరు' లేక 'ఆకాశ' మని భౌతిక శాస్త్రజ్ఞులు కల్పించు
 కొనిన కల్పనాపదార్థమువలె దీనికి తూకములేదు. నివాసము
 లేదు. పరిమాణము లేదు. మనుష్యునికి మాత్రమే కాక ఎల్ల
 ప్రాణులకును, లతా, గుల్మ, వృక్షములకును నాత్మయున్నది.
 దేహమనునది ఆత్మ యుండుటకు స్థలము. కావున దేహమును
 క్షేత్రమనియు, ఆత్మను క్షేత్రి యనియు, క్షేత్రమును చూచు
 వాడు క్షేత్రజ్ఞుడనియు, చెప్పట గలదు.

మనుష్యుడో, జంతువో, స్థావరమో, మరణము
 నొందినప్పుడది దేహమునకు మట్టుకు సంభవించునది.
 దేహము పూడ్చబడును. కాల్చబడును. లేక ప్రాణుల కెర
 యగును. ఆత్మ చావదు. దానిని చంపుటకును వీలులేదు.
 జనులు చనిపోయినారని దుఃఖించుట మూఢత్వము. చినిగి
 పోయిన లేక అక్కరలేని వస్త్రమును తీసివైచి, మనుష్యుడు
 క్రొత్తవస్త్రమును ధరించినట్లు, ఆత్మ వేరుదేహములోనికి
 పోయి ప్రాతదేహమును విడిచిపెట్టును. ఇదియే సత్యము.
 దీనికి మన మేల దుఃఖపడవలెను?

శ్రీ భగవా నువాచ:

అశోచ్యా నన్వశోచ స్త్వం ప్రజ్ఞావాదాం శ్చ భాషసే
 గతాసూ నగతాసూం శ్చంనాను శోచంతి పండితాః

శ్రీకృష్ణుడు చెప్పచున్నాడు: ఎవరినిగూర్చి దుఃఖంప
నావశ్యకతలేదో, వారినిగూర్చి దుఃఖించుచున్నావు. తెలిసిన
వారివలె మాట్లాడుచున్నావు. చచ్చినవాడికోసమును, ఉన్న
వాడికోసమును తెలిసినవారు దుఃఖపడరు. 2-11

న త్వేవాహం జాతు నాసం న త్వంనేమే జనాధిపాః
నచైవ న భవిష్యామస్సర్వే వయ మతఃపఠమ్.

ఇంతకు ముందు నే నెన్నడును లేకుండుటలేదు. నీవును
నిక్కడనున్న రాజులు నెవ్వరును నట్లే. ఇకమీద నొకనాడును
మనము లేకుండ బోవుటయు నుండదు. 2-12

దేహీనోఽస్మిన్ యథాదేహే కౌమారం యశావనం జరా
తథాదేహాంతరప్రాప్తి ర్ధీర స్తత నముహ్యతి.

ఆత్మ కీదేహమున నెట్లు బాల్యము, యశావనము,
ముసలితనమును గలుగుచున్నవో, అట్లే వేరొక శరీరమును
జన్మమును ఏర్పడును. కావున, దీనికి ధీరుడువిచారింప నేల? 2-13

అవినాశి తు తద్విద్ధియేన సర్వమిదం తతమ్

వినాశ మవ్యయ స్యాస్య న కశ్చిత్కర్తు మర్హతి.

ఈలోకములోనున్న యెల్లపాణుల శరీరములందును వ్యాపించి
యున్న వస్తువు నాశనము కానిదని తెలిసికొనుము. దీనిని
నాశనముచేయుట యెవ్వరికిని సాధ్యముకాదు. 2-17

న జాయతే మ్రియతే వా కదాచి
న్నాయం భూత్వా భవితావా నభూయః
అజో నిత్య శాశ్వతోఽయం పురాణో
న హన్యతే హన్యమానే శరీరే.

ఇతడు పుట్టుటలేదు. ఏకాలమందై నను చచ్చుటయు
లేదు. ఇతడొక సారియుండిమరియొక సారి లేకుండనుండుటలేదు.
జన్మములేనివాడు, నిత్యుడు, శాశ్వతుడు, పురాతనుడై
యితడు శరీరము చంపబడినను తాను చంపబడడు. 2-20

వాసాంసి జీర్ణాని యథా విహాయ
నవాని గృహ్ణతి నరో ఽ పరాణి
తథా శరీరాణి విహాయజీర్ణా
న్యన్యాని సంయాతి నవాని దేహీ.

చినిగిన బట్టలను విడిచి కొత్తవానిని నరుడెట్లు
గ్రహించుచున్నాడో, అట్లే జీర్ణములైన దేహములను విడిచి,
కొత్తవానిని దేహి పొందుచున్నాడు. 2-22

అచ్ఛేద్యోఽయమదాహ్మ్యాఽయ
మక్లేద్యోఽ శోష్యపవ చ
నిత్యస్సర్వగతస్థాణు
రచలోఽయం సనాతనః.

అతడు నరకబడతగని వాడు, కాల్పుటకు సాధ్యము
కానివాడు, తమపబడవీలు లేనివాడు, శుష్కింపజేయ

సాధ్యము కానివాడు, నిత్యుడు, అన్నియెడలనుండువాడు,
ఒకచోట నెలకొననివాడు, చలించనివాడు, సనాతనుడు. 2-24

అవ్యక్తోఽయమచింత్యోఽయమవికార్యోఽయముచ్యతే
• తస్మా దేవం విదిత్వైనం నాను శోచితు మర్హసి.

అతడు వ్యక్తముకానివాడు, చింతింప వీలులేనివాడు.
వికారము పొందింపబడజాలనివాడని చెప్పబడుచున్నాడు.
కావున నతని నట్లు తెలిసికొని నీవు దుఃఖింపగూడదు. 2-25

దేహీనిత్య మవధ్యోఽయం దేహీసర్వస్య భారత
తస్మా త్సర్వాణి భూతాని నత్వం శోచితుమర్హసి.

ఎల్లర శరీరమందున్న యీయాత్మ యెన్నడును
చంపబడ వీలులేనివాడు. కావున ఈభూతముల వేనిని
గూర్చియు దుఃఖింపనక్కర లేదు. 2-30

యావత్సజ్జాయతే కిञ్చిత్ స త్వం స్థావరజంగమమ్,
క్షేత్రక్షేత్రజ్ఞ సయోగాత్ తద్విద్ధి భరతర్షభ.

స్థావరమైనదిగాని, జంగమమైనదిగాని, ఏప్రాణి పుట్టి
నను నది క్షేత్ర క్షేత్రజ్ఞుల సయోగమువలన కలిగినదని
తెలిసికొనుము. 13-27

యథా సర్వ గతం సౌత్థ్యే దాకాశం నోపలిప్యతే,
సర్వత్రాఽన్యథో దేహీ తథాఽత్మానోపలిప్యతే.

అంతటను వ్యాపించియున్న యాకాశము సూక్ష్మమైన
దగుటచేత నెట్లు దేనికి నంటక యుండునో, అట్లే అన్ని
యెడలను నిలిచియున్న యాత్మ దేహములందు వాని
నంటకయుండును. 13-23

యథా ప్రకాశయ త్యేకః కృత్స్నం లోక మిమం రవిః
క్షేత్రం క్షేత్రీ తథా కృత్స్నం ప్రకాశయతి భారత.

సూర్యుడొక్కడే యయినను లోకమంతటి నెట్లు
ప్రకాశింపజేయుచున్నాడో, అట్లే ఓ యర్జునా! క్షేత్రీ,
క్షేత్రమునంతటిని ప్రకాశింపజేయుచున్నాడు. 13-24

(9)

కర్మ విధి.

(గీత - అధ్యాయము 15).

జీవునికిని పరమాత్మకును పరస్పరసంబంధ మేమి?
దేహమునకును దేహములో రాజ్యముచేయు జీవునికిని
సంబంధమేమి? వీనినిగూర్చి యిప్పుడు చెప్పబడును.
దేహమునకు జీవాత్మ యెట్లో, అట్లే జీవాత్మకును పరతత్త్వము.
దేహమును జీవుడెట్లు చేతనపదార్థముగ ప్రకాశింప జేసికొని
దానిలో నంతర్భావమై యుండునో అదేమాదిరిగ జీవునిలో

పరమాత్మ అంతర్భావమై నిలిచి, యాజీవునికాధారమై
వచ్చుచున్నాడని చెప్పవచ్చును.

జీవుడెట్లాకదాని తరువాత నొకటిగ పలుదేహము
లను ధరించుచున్నాడో, ఒక్కొక్కరూపమును ధరించి, ఆ
రూపమే తానగుచున్నాడో, అదే రీతిగ పరమాత్మ పలు
జీవుల రూపముల నేకకాలమున ధరించి నిలుచును. ఒకవస్తువే
రాజుగనో బిక్షుకుడుగనో ఎద్దుగనో పందిగనో మామిడి
చెట్టుగనో పురుగుగనో రూపమును బొందునట్లు, పరబ్రహ్మ
మును పలురూపముల ధరించి నిలిచియుండవచ్చును. కాని,
ఆత్మయే రాజు కాలేదు. పురుగును కాలేదు. అట్లే పరమాత్మ
యు మనుష్యుడై యుండలేదు. ప్రత్యేకముగానే నిలిచి
యుండును. ఏదేహములోను, ఏవస్తువులోను పరవస్తువు నిలిచి,
దానికాధారమై వచ్చుచున్నదనుట దీనితత్వము. అది
భాగములగుటకు వీలులేదు. పలువస్తువులలో నిలిచినను దాని
యేకత్వము చెదరిపోదు.

పరమాత్మకును జీవునికిని నున్న పరస్పరసంబంధము
నికమీద విచారింప నారంభింతమన్న, ద్వైతము, అద్వైతము,
విశిష్టాద్వైతము, అను వాదములలోనికి పోవలసియున్నది.
భగవద్గీతలో ద్వైతాద్వైతప్రశ్నను ఎత్తుకొనుటలేదు.
మూడుసిద్ధాంతములకును గీతనే ప్రమాణముగా జేసికొని

మతాచార్యులు భాష్యములు చేసియున్నారు. ఉపనిషత్తులను నిజమూడువిధములగు సిద్ధాంతములకును నెడమిచ్చును.

జీవాత్మకును పరమేశ్వరునికి నేమి సంబంధమును విషయమున అభిప్రాయభేదములున్నను, మూడువిధములగు సంప్రదాయములందును కర్మవిధి యొప్పుకొనబడుచున్నది. అనగా జీవుడు కర్మవిధియందు బద్ధుడై నిలిచియున్నాడని యభిప్రాయము.

ఇంద్రియములును, ఇంద్రియములను నడిపించు మనస్సును ఈ యారింటిని పొందినది దేహము. ఇదే జీవుని కిలు. ఈయిల్లు అచేతనభూతప్రకృతిచే చేయబడినది. ఒక దేహమును ధరించునాత్మ యాదేహముతో విషయముల ననుభవించుచున్నది. చేష్టలన్నియు గుణములుగా మారగా నాగుణము లాత్మతోకలిసి నిలుచుచున్నవి. ఒక దేహమును విడిచి వేరు దేహమును ధరించునప్పుడు పూర్వజన్మమున పొందిన కర్మఫలములాత్మనంటిపెట్టుకొని నిలుచును. ఇదేక్రొత్త దేహపు మూలధనము, లేక గుణము. ఒక శరీరమును విడిచి, బయటికిపోవు నాత్మ యాదేహములో పొందిన గుణములను గొనిపోవుచున్నది. వానితో క్రొత్తదేహములో ప్రవేశించుచున్నది. గాలి యొకతోటమీదుగా వీచుచు నక్కడనుండు పరిమళమును గ్రహించుకొని పోవునట్లే, యాత్మయును తా నెత్తిన జన్మములో కర్మములను సూక్ష్మరూపమున కొనిపోవుచుండును.

మమై వాంశో జీవలోకే జీవభూత స్సనాతనః ।

మన స్వప్నా నీందిరియాణి పరికృతిస్థాని కర్షతి ।

నాకిరణ మొకటి జీవలోకమునచేరి యచ్చట జీవా

త్మయై, యైదిందిరియములను, ఆరోఇందిరియమైన మనస్సును
కూడికొని నిలుచుచున్నది. 15-7

శరీరం య దవాప్నోతి యచ్చా ప్యుత్తామ తీశ్వరః

గృహీ త్వైతాని సంయాతి వాయుర్గంథా నివాశయాత్ .

అక్కడక్కడ నుండు పరిమళములను గ్రహించి గాలి
చలించునట్లు, యజమానుడైన యాత్మ యేదో యొకదేహ
మును బొందునప్పుడును, విడుచునప్పుడును పూర్వవాసనలను
గ్రహించుకొని తిరుగుచుండును. 15-8

శ్రోత్రం చక్షుః స్పర్శనం చ రసనం ఘ్రాణ మేవ చ

అధిష్ఠాయ మనశ్చాయం విషయా నుపసేవతే .

వినుట, చూచుట, తాళుట, రుచిచూచుట, మూచూ
చుట, వీనిని గూర్చిన ఇందిరియములలోను, మనస్సులోను,
నెలకొని జీవుడు విషయముల ననుభవించుచున్నాడు. 15-9.

ఒకజీవుని పరిణామమతనిచేతలోనే యున్నది. మంచి
కర్మమును చెడుకర్మమునుచేసి తనకు తానేమంచిని చెడుగును
తెచ్చుకొనుచున్నాడు. ఆత్మ ఉత్తమాధమపదములకు పోవు
మార్గమాతడేర్పరుచుకొన్నదే. ఈయాధారమును స్వాతంత్ర్య

మును జీవునికి ముఖ్యగుణములు. ఒక దేహములో చేరినకాల
మున తాను చేసినచేత లాదేహమును విడువగనే యాత్మను
విడిచిపోవు. మరుజన్మములో లెక్కయారంభించునపుడు వెనుక
జన్మములోని కర్మముల యాదాయనష్టములతోనే యారం
భింపవలెను. ఇదే కర్మవిధి.

లోకములో కనబడు సుఖమఃఖములకును గుణభేదము
లకును కారణమును విచారించి చెప్పనట్టి యేమతమునకైనను
ఆక్షేపణలను చూపవచ్చును. ఎట్టి సమాధానమును చూసినను
గొరవులుండనే యుండును. బుద్ధిపరిచ్ఛేదమునకు సంపూర్ణ
ముగ లోబడియుండదు. ఇదియే పీఠికలో చెప్పిన యీశ్వర
రహస్యము కావున కంటికగపడుదేహములో కనబడనిఒకఆత్మ
యున్నది. దానికి చావులేదని యొప్పుకొన్నయెడల,
సర్వభౌతికశాస్త్రానుభవములకును పొందికగల సిద్ధాంతము
హిందూమతమునందు చెప్పబడు నీకర్మవిధి యొక్కటే. వేరు
సిద్ధాంతమేదైనను దీనికంటె నెక్కువ యాక్షేపణల కెడ
మిచ్చును. పదార్థశాస్త్రములో జడపదార్థమునకును జడమైన
శక్తిని నవినాశిత్యము చెప్పబడుచున్నది. అనగా ఒకపదార్థ
మునకో, శక్తికో, దానిరూపమును మార్పవచ్చునేకాని అది
లేకుండ చేయవీలులేదు. ఈసిద్ధాంతము ననుసరించియే
భౌతికశాస్త్రమంతయును విస్తరింపబడుచున్నది. జడపదార్థ
ముల అవినాశిత్యమును చేతనమగు శక్తి ననుసరించుటయే

కర్మవిధి. హిందూధర్మమున నడగియున్న సిద్ధాంతమిది. కారణ
 కార్యముల నిరంతరసంబంధముమీద నేర్పడిన సిద్ధాంతమిది.
 కారణమునకు కార్యము సమము. కారణము ఫలమునివ్వక
 తప్పదు. కారణమునకు మరురూపమే ఫలము. కావున దేహ
 వియోగము తరువాతను నాత్మయున్నదనిన నది తాను చేసిన
 చేతలఫలమును గ్రహించియే యుండును. ఇదియే కర్మవిధి.
 'ఇన్నాల్వేస్సీకోర్టు'లో అప్పలను రద్దుచేసి విడుచునట్లు కర్మ
 విధిలో పొసగదు. ప్రాతయప్పలను తీర్చియే తీరవలెను.

(10)

కర్మఫలము.

ఒకకొలనిలో నొక రాయివేసిన నది నీటిని కలకబ్బెట్టి
 యలలను గలిగించును. ఎంతటి చిన్నరాయియైనను దాని
 వేగమునకును భారమునకును తగిన యలలను కలిగించును.
 అకలత కంటికి కనబడనంత చిన్నదైనను దానివేగముచే నల
 లేర్పడి యొడ్డును తాకును. ఒకయల మరియొకయలను
 విరుచుచు. ఒకదానితోనొకటి కలిసి పెరుగుటయు క్రిగు
 టయు కలదు. కావున నెంతటి చిన్నచలనము వ్యర్థముకాదు.
 ఈవిధముగనే మనచేతలును ఆత్మకు చెందినంతమట్టుకు మన
 స్సన నుదయించు కోరికలును ఆశలును చేతలే యగును.

కడురహస్యమైన మనోవికారములుగూడ పరతత్త్వమును
 ఆకాశసముద్రమందలలను కలుగచేసి చరించును. అవి తమ
 ఫలములను కలిగించియే తీరును. ఆఫలములను తెచ్చుకొనిన
 జీవుడు వానిని మరల ననుభవించియే తీరవలెను. ఒకడు
 తక్కినజీవులకు కలిగించు సుఖమునకును దుఃఖమునకును తగిన
 బహుమతియో దండనయో పొందును. మన మాలోచించు
 నొక్కొక యాలోచనయు, చేయు నొక్కొకచేతయు వెంటనే
 మనలనే తాకుచుండును. ఒకచేతను చేయువాడే దానిఫల
 మును మొదట పొందును. ఇప్పుడు నేనొక మంచి యాలోచన
 నాలోచించినయెడల, లేదా మంచిపనిచేసినయెడల, దాని
 ననుసరించి ఆగుణము వెంటనే మంచిదగును. ఒకచెడుగు
 నాలోచించినను, ఒక చెడ్డయాలోచనకు మనస్సులో నెడ
 మిచ్చినను దానిననుసరించి యాత్మ కీడునుపొందును. కంసాలి
 బంగారునగనుచేసి రూపమునిచ్చునట్లు మనయాత్మను మనము
 కర్మమును సుత్తితో ప్రతిక్షణమును కొట్టుకొనుచునే
 యున్నాము. దేహమునువిడిచి మరియొక దేహమును పొందు
 నపుడు పూర్వముచేసిన కర్మములఫలమును, ఆలోచించిన
 యాలోచనలఫలమును పొందియే యుందుము.

ఇప్పుడు నేను కోపమునడచికొన్నయెడల, రేపువచ్చు
 కోపము నడచుకొనుట సులభమగును. తాల్మియే స్వభావమై
 నిలుచును. ఇప్పుడు కామపరమగు నాలోచన కెడ మిచ్చిన

యెడల రేపుదాని వేగము నరికట్టజాలను. అదే అభ్యాసమై నిలుచును. చేసినచెడుగునకో ఆలోచించిన చెడ్డ ఆలోచనకో నేడుపశ్చాత్తాపము పొందియున్న యెడల ఆగుణము రేపు మరి పుట్టదు. ఇట్లెమంచిగుణములును. చనిపోవుకాలమున తలపును నిట్లే. కడచినకాలము నెట్లుపయోగింతుమో యట్లే మరుజన్మ ములోని తలపులుండును.

(11)

కర్మ విధికి ఆక్షేపములు.

‘అంతయును విధికి లోబడియున్నది. మనమేమిచేసిన నేమి?’ అని చెప్పట కర్మవిధి కాదు. కర్మవిధియని హిందూ శాస్త్రములందు చెప్పబడు సిద్ధాంతము వేరు. ‘పురుష ప్రయత్న మావశ్యకము; అదే ముఖ్యము’ అనుటయే కర్మ విధి. ‘పురుషప్రయత్నమువలన ఫలములేదు.’ అని చెప్పిన కర్మవిధికి శుద్ధవిరుద్ధము. నిన్న చేసిన చేతకు ఫలమును నేడనుభవించియే తీరవలెననుటవలన మనుష్యుని స్వాతంత్ర్యమును తీసివేయుట కాదు. పురుషప్రయత్న పుశక్తికి హిందూ మతసిద్ధాంతము సంపూర్ణప్రాముఖ్యమును, సంపూర్ణస్వాతంత్ర్యమును మనుష్యున కీచ్చుచున్నది. ‘అంతయు నీశ్వరుని పని. ఈశ్వరుని యనుమతిలేక యొక్కటియుగాదు’ అనుట.

నిజమే. కాని కర్మవిధి యీశ్వరుని చేష్టయే, వేరుకాదు. కర్మ
విధి యనునది దైవముకాదు. అది దైవముచే నేర్పరుపబడిన
యొకవిధి. జగమంతయు నొక చక్కని ప్రణాళికకు లోబడి
యున్నది. అట్టి ప్రణాళికలో కర్మవిధియు నొకటి.

“ఔనాను ! ఇదియొక కల్పనయేకాని వేరుకాదు.
తల్లిదండ్రుల మొగము పోలిక, గుణము, ఇవి వారి సంతా
నమునకును సంక్రమించుచున్నవి. ఇదే మన యనుభవము.”
అని కర్మవిధి కాక్షేపణ చేయవచ్చును. కాని యిది యాక్షేపణ
కాదు. ఏయాత్మయే దేహమును ధరించుననుమాట వేరు. తండ్రి
వలె కొడుకుండును అను దేహధర్మము వేరు. కొడుకుదేహ
మును గుణమును తండ్రినుండి సంపాదించినవగును, కాని యే
తండ్రి కెవడు కొడుకై పుట్టినాడో ఎవరికితెలియును? కొడుకు
దేహము తండ్రిదేహమును పోలియుండుననుట నిజమే. కాని
ఆకొడుకుదేహములోనే ఆత్మవొచ్చియున్నదనుట వేరువిష
యము. దానిని కర్మవిధి నిశ్చయించుచున్నది.

చెడురూపమునో, చెడుగుణములనో కొని యొకడు
కడుపులోప్రవేశించి ఆరూపమును, ఆగుణములను పొందును.
కాని అట్లు పొందుట కేయాత్మ తనకర్మముచేత తగియుండునో,
యాఆత్మ యాతండ్రికడుపున పుట్టును. శరీరము, గుణము, ఇవి
కర్మముచేతను పరంపరాగతములై యుండును. ఈ పరంపరకు

బాధ్యత ఎవరిదని తీర్మానించునది యాయా యాత్మలకర్మము. ఒక యింజనీరు తనకు తెలిసినమాదిరిగ, తన యిష్టమునుబట్టి యింటిని కట్టవచ్చును. కాని దానిలో నివసించువాడు అతను చేయుకర్మముల ననుసరించి ప్రవేశించును. ఒకడు తనయింటిని శిథిలపరుపవచ్చును. దానికి తగిన పేదవాడొకడు తరువాత దానికి వెలనిచ్చియో, బాడిగనిచ్చియో దాని ననుభవించుటకు రావచ్చును. అట్లే తండ్రి తనమొడలిని గుణములను చెరుచుకొని తనకు పుట్టినపిల్లల దేహమును గుణమును మొదటినుండియు చెరుపవచ్చును. కాని యా దేహములకు దగినయాత్మ అతనికి పిల్లలుగ దేహము బొందగోరివచ్చును. ఔరసపుత్తుడనుట దేహమును పొందుటమట్టుకే. ఏయాత్మకును ఏయాత్మయు కొడుకు కాడు. కర్మమునకు దగినట్లు దత్తపుత్తునివలె వచ్చి చేరువాడే కొడుకు. ఐనను ప్రకృతి శాస్త్రములలో చెప్పబడి మనయనుభవమున కానబడు పరంపరావిధియైన దేహధర్మము, కర్మవిధిని కొరతపరుప చాలదు.

(12)

ప్రకృతి, జీవుడు, పరమనాత్మ.

(గీత : 7, 9, 13, 15 అధ్యాయములు).

ప్రపంచముననున్న ప్రాణములేని యన్ని వస్తువులు, స్థావర, జంగమ ప్రాణుల దేహములు ప్రాణుల యింద్రియ

మనోబుద్ధి సూక్ష్మములు మొదలగువాని కన్నిటికిని ప్రకృతి
యనిపేరు. ఒక్కొక్కప్రాణిలోను యజమానిగానుండి దానిని
నడిపించి దానిమూలమున విషయముల ననుభవించుచు వచ్చు
వాడు జీవుడు. ఆప్రకృతి, జీవుడు ఈ రెంటికిని వెనుక మరుగుపడి
యుండి, నిలుకడలేక మారిమారి వచ్చు ప్రపంచమునంతటిని
దాల్చి యొకనియమముతో పరిపాలించుచు మారుదలయు
నాశమును లేనిపరమాత్మ కీర్ష్యరుడనియు, శ్రీమన్నారాయణు
డనియు నింకను నెన్నోపేళ్ళున్నవి. 'వాడు' అనువాడు
వస్తువునకు లోపల మరుగుపడి అడగియుండును; ఏద్రమాణ
మునకును ప్రాణముగా నిలిచియుండును; ప్రత్యేకముగగూడ
నిలిచియుండును.

జగత్తునియమముగురించి గీతలోని 7, 9, 13, 15
అధ్యాయములలో చెప్పబడియున్నది. వానిని దెలిసినమీదట
వానియర్థము చెప్పబడుచున్నది. ముఖ్యములైన శ్లోకములు :

ప్రకృతిం పురుషంచైవ విద్యనాదీ ఉభావపి

వికారాంశ్చ గుణాంశ్చైవ విద్ధిప్రకృతి సమభవాన.

ప్రకృతి, పురుషుడు, ఈరెండును అనాదులని తెలి
యుము. రూపముయొక్క మార్పును, గుణములును ప్రకృతి
వస్తువులందుండునవని తెలియుము.

కార్యకారణ కర్తృత్వే హేతుః ప్రకృతి రుచ్యతే
పురుషస్సుఖదుఃఖానాం భోక్తృత్వే హేతు రుచ్యతే.

కార్యములకుగల హేతువు ప్రకృతివస్తువందురు. సుఖ
దుఃఖములు కలుగుటకు హేతువు పురుషుడందురు. 13-21.

పురుషః ప్రకృతిస్థోఽహి భుక్తేప్రకృతిజాన్ గుణాన్
కారణం గుణసంగోఽస్య సదసచ్ఛోనిజన్మను.

పురుషుడు ప్రకృతిలోనుండి ప్రకృతివలన పుట్టిన
గుణముల ననుభవించుచుండును. గుణములలో నితనికుండు
సంగమే ఇతడు మంచివియు, చెడ్డవియునగు జన్మముల నెత్తు
టకు గారణమై యున్నది. 13-22.

ద్వా విమాౌ పురుషౌ లోకే క్షరశ్చక్షర ఏవ చ
క్షరస్సర్వాణి భూతాని కూటస్థోఽక్షర ఉచ్యతే.

లోకములో క్షరము, అక్షరము అను రెండువిధముల
తత్త్వములున్నవి. క్షరమనగా సర్వభూతములు; వానిలో
మారకుండనుండు వస్తువక్షరము. 15-16.

ఉత్తమః పురుష స్త్వన్యః పరమాత్మే త్యుదాహృతః
యోలోకత్రయ మావిశ్య బిభర్త్యవ్యయ ఈశ్వరః.

పురుషుడనువాడు జీవుడు. ఉత్తమపురుషుడువేరు.
అతడే పరమాత్మ యనబడువాడు. అతడు మూడులోకము
లను నావరించి వానిని ధరించుచున్నాడు. అతడవ్యయుడు,
ఈశ్వరుడు. 15-17.

యస్మాత్ క్షర మతీతోఽహ మక్షరాదపిచోత్తమః
అతోఽస్మిలోకే వేదేచ ప్రిథితః పురుషోత్తమః.

నేను క్షరమునకు మించినవాడనై అక్షరముకంటె
నుత్తముడనై యుండుటచేత లోకమునందును వేదమునందును
పురుషోత్తముడని పొగడబడుచున్నాను. 15-18.

భూమిరాపోఽ నలో వాయుఃఖం మనోబుద్ధి రేవ చ
అహంకార ఇతీయం మే భిన్నా ప్రకృతి రష్టధా.

భూమి, నీరు, నిప్పు, గాలి, ఆకాశము, మనస్సు, బుద్ధి
అహంకారము ఈ యెనిమిది భేదములుగా నాప్రకృతి వేరు
పడియున్నది. 7-4.

అపరేఽయమిత స్త్వన్యాం ప్రకృతిం విద్ధి మేపరామ్
జీవభూతాం మహాబాహూ యయేదం ధార్యతేజగత్

ఇది నానికృష్టస్వరూపము. దీనినుండి వేరుపడియున్న
నాస్వరూపమును చెలిసికొనుము. అదే ప్రాణులకు ప్రాణ
మనునది. దానిచేతనే నీలోకము ధరింప బడుచున్నది. 7-5.

ఏత ద్యోనీని భూతాని సర్వాణీత్యుపధారయ

అహం కృత్స్నస్య జగతః ప్రభవః ప్రళయ స్తథా.

ఎల్లప్రాణులకును నది కారణమని తెలియుము. లోక
మంతయు నావలన పుట్టుటయు, నాయందు లీనమై లేకుండ
బోవుటయు కలుగుచున్నది. 7-6.

మత్తః పరతరం నాన్యత్కించి దస్తి ధనంజయ
మయి సర్వమిదం పోతం సూత్రే మణిగణా ఇవ.

నన్న మించియున్న వస్తువేదియులేదు. దారమునందు
మణిగణములవలె నిదియంతయును నాయందు కూర్పబడి
యున్నది. 7-7.

రసో ఽహమప్సు కాంతేయప్రభాఽస్మి శశిసూర్యయోః
ప్రణవ స్సర్వవేదేషు శబ్దః ఖే పౌరుషం నృషు.

నీటిలోని రసము నేను. నేనే సూర్యచంద్రులలోని
కాంతిని. అన్ని వేదములలోను నేను ప్రణవము. ఆకాశము
లోనిశబ్దము నేను. మనుష్యులలో నేను పౌరుషమును. 7-8.

పుణ్యో గంధః పృథివ్యాంచ తేజశ్చాస్మి విభావ సౌ
జీవనం సర్వభూతేషు తపశ్చాస్మి తపస్విషు.

భూమియందలి గంధగుణమును, అగ్నిలోని తేజస్సు
ను, అన్ని ప్రాణులలోని ప్రాణమును నేను, తపస్సుచేయువారి
తపస్సు నేను. 7-9.

బీజం మాం సర్వ భూతానాం విద్ధిపార్థ సనాతనం,
బుద్ధిర్బుద్ధి మతా మస్మి తేజ స్తే జస్వినామహం.

ఎల్లప్రాణులకును నేను సనాతనమైన బీజమని తెలి
యుము. బుద్ధిగలవారి బుద్ధిని నేను. కాంతిగలవారి కాంతిని
నేను. 7-10.

బలం బలవతాం చాహం కామరాగ వివర్జితం,
ధర్మాఽవిరుద్ధో భూతేషు కామోస్మి భరతర్షభ.

బలముగలవారిలో కామరాగములులేని బలమును
నేను. ప్రాణులయందు ధర్మమునకువిరుద్ధము కాని కామ
మును నేను. 7-11

యేచైవ సాత్త్వికా భావారాజసాస్తామశాశ్చయే,
మత్త ఏవేతితాన్విద్ధి సత్వహం తేషు తేమయి.

సాత్త్విక, రాజస, తామస గుణములకు సంబంధించిన
భావములెల్ల నానుండియే పుట్టును. వానిని నాయందుంచు
కొందును. నేను వానియందుండను. 7-12

త్రిభిర్గుణ మయైర్భావైరే భిస్సర్వ మిదం జగత్,
మోహితం నాభిజానాతి మా మేధ్యః పరమవ్యయం.

ఈమూడుగుణములుగా నున్న భావములతో ఈలోక
మంతయు మోహమును బొంది వీనియన్నిటికి సతీతుడనై
నాశరహితుడనైన నన్ను తెలిసికొనలేడు. 7-13.

దైవీ హ్యేషా గుణమయీ మమ మాయా దురత్యయా,
మా మేవయే ప్రపద్యంతే మాయా మేతాం తరంతి తే.

గుణములచేత నొప్పుచున్న యీ నా దేవమాయను
గడచుట కష్టము. నన్నే యెవరు శరణుపోతురో వారే యీ
మాయను గడువగలరు. 7-14.

నాహం ప్రకాశ స్సర్వస్య యోగమాయా సమావృతః
మూఢోఽయం నాభిజానాతిలోకోమామజ మవ్యయం.

యోగమాయచేత చుట్టబడి యుండుటవలన లోకము
లో నెవరికిని కనబడను. ఈజ్ఞానములేని లోకులకు పుట్టుకయు
వాశమును లేని నన్ను గూర్చి తెలియదు. 7-25.

ఇచ్ఛాద్వేష సముత్థేన ద్వంద్వమోహేన భారత
సర్వభూతాని సమ్మోహం సర్గేయాంతి పరంతప.

ఇచ్ఛాద్వేషములచేత గలిగిన రెండు విధములగు
మోహమువలనను నెల్లప్రాణులును లోకములో మోహము
నకు వశమగుచున్నవి. 7-27.

మయా తత మిదం సర్వం జగ దవ్యక్తమూర్తి నా
మత్స్థాని సర్వభూతాని నచాహం తే ష్వవస్థితః

అవ్యక్తమూర్తితో నే నీలోకమంతటను వ్యాపించి
నిలుచుచున్నాను. నాలో భూతములన్ని యు నెలకొనియున్నవి.
నా నెలవు వానిలో లేదు. 9-4.

న చ మత్స్థాని భూతాని పశ్యమే యోగ మైశ్వరమ్
భూతభృన్న చ భూతస్థో మమాత్మా భూతభావనః.

మరియొక విధముగ చూచినచో భూతములు నాలో
నిలిచియుండలేదు. నా యీశ్వరయోగమును జూడుము.
ప్రాణులను నేనే ధరించుచున్నాను. అయినను వాని నాశ్ర

యించి యుండలేదు. పాణిలకుండిన ప్రత్యేకత్వమును నా
వలననే కలుగుచున్నది. 9-5

ప్రకృతిధర్మముననుసరించి జగమంతయు నడిచినచున్న
చున్నది. ఈప్రకృతి ధర్మమును భౌతిక విజ్ఞాన శాస్త్రములు
తెలిసికొని నిర్ధారణ చేసియున్నారు; ఇంకను చేయుచునే
యున్నారు. అయినను నీప్రకృతిధర్మమెట్లున్నదో విజ్ఞాన
శాస్త్రమున గానవచ్చుటలేదు. ఒకనిర్ధారణలేక ధర్మము
లేక ప్రాణి దేహస్వరూపము, అంగములసూక్ష్మము, గుణము,
అవిచేయు కార్యవిధానము వీనిని పరిశోధించి నిర్ణయించి
చెప్పట విజ్ఞానశాస్త్రమునకు విషయము. ఆప్రకృతి నియమ
మెట్లున్నదని తెలియుట కాశాస్త్రమునకు నాధ్యమకాదు.
'ప్రకృతివిధి' 'స్వభావనియమము' అనునప్పుడు స్వభావమను
నొక ప్రత్యేకశక్తి యుండుననియు అది యేర్పడుచువిధిని
భూతపదార్థము లనుసరించి వచ్చుచున్నవనియు చెప్పవలసి
సరికాదు. మనము పరిశోధించి కనుగొనిన ఈర్పణకు
సంగ్రహముగా మనమొసగు పేరుమాత్రమే 'స్వభావము.'
అట్టిపేరు పెట్టినంతమాత్రముననే మూలకారణమును చూచి
గ్రహించినట్లుకాదు. ఒకపేరే కారణమైయుండదు. జ్వరము
వచ్చినవానికి తలనొప్పియుండును. జ్వరము తలనొప్పిని కలి
గించిన దందుము. 'కామిలరోగము కంటిని వచ్చుగాచేసినది'
అందుము. 'కామిల' అనునొక పిశాచమో, భూతమో, యా

రేతిగా జేసినదని చెప్పట సరికాదు. కలరా యో, ప్లేగు
 జ్వరమో, చాలామందిని చంపినవి అనునప్పుడు కలరా
 యను నొకరాక్షసుడు, లేదా ప్లేగు అను నొకయసురు డిందరు
 మనుష్యులను తనకెరగా జేసికొన్నాడని చెప్పట సరికాదు.
 అది మనుషులచేత చనిపోయియున్నవలను సంగ్రహముగా చెప్పవిధమే
 తప్ప, కార్యమునకు కారణమునుచూచి గ్రహించు విధము
 కాదు. ఇట్లే ఒకదానినిగూర్చి యిది ప్రకృతివిధి యనిన,
 కారణమును జూచి గ్రహించితిమనుటకాదు. ప్రకృతిధర్మ
 మనునదియు, ఈశ్వరసంకల్పమనునదియు నొక్కటే. ఈశ్వర
 సంకల్పముననే ప్రకృతివిధి యేర్పడియుండును. ఈశ్వరు
 డున్నాడని యనుకొందమన్న ప్రకృతివిధి నాతడు సంకల్ప
 ముగా నేర్పాటుచేసికొని యుండవలెను.

మనవేమిటను లేక సంతోషమున కీశ్వరుడు తన
 సంకల్పమును మూర్ఛకొనడు. స్వభావనియతి యనునది
 మనదని సంకల్పము. అది దినదినమును మారిమారి అనగా
 ఒకనాడుండినది మరునాడుండక వ్యవస్థలేకయే, లోక
 మును నడిపించుటను చూచుచున్న కారణము చేతనే
 ఈశ్వరుడును నొక చేతనాశక్తి యున్నదని ఒప్పుకొనవలయు
 నని నాదించుట మూఢత్వము. ఈమార్భ్యముచేతనే యాస్తి
 కలకాఘాతముగా వేనినైన నాశ్చర్యకరము లగు సంభవములనే
 కొన్ని సమయములవారు వెదకికొనుచున్నారు. సాధారణముగ

మనము దినదినమును చూచు ప్రకృతిధర్మమే పెద్ద యాశ్చర్యము. అదియే చాలు నీశ్వరునియందు భక్తి కాధారమును కల్పించుటకు. నేడు సూర్యుడుదయించి యస్తమించి, రేపు తిరిగి ఉదయింపకుండినను, అదియు ప్రకృతిధర్మములో చేరునే కాని, యది మాత్రము ప్రత్యేకముగా యాస్తిక నిదర్శనము కాజాలదు. వానయు, మెరుపును, గాలియు, భూకంపమును నొక్కొక్కసమయమున నియమము తప్పివచ్చును. ఒకనాడుండువిధము మరునాడు లేదు. దానిని చూచి త్యక్తిపడుదుమా? ఏదియైనను, ఏవిధమున కనబడినను, వానికన్నిటికిని కలిపి యొక్కటే పేరిచ్చుచున్నాము. 'ప్రకృతి' లేక 'స్వభావము' అని. కావున నున్నవటను కొత్తగా నియమమును తప్పినడచినయెడల నొక లాభమును లేదు. నియమమునునది పుస్తకములో వ్రాయబడి యున్నదికాదు. ఇదివరకు లేని యొక కొత్తదానిని చూచినను నదికూడ ప్రకృతి నియమములోనే చేరును.

ఈశ్వరుని సంకల్పము తాను కనబడక, మరుగుననుండి, సకలమును కారణకార్యరూపమున నడిపించుచుండుటయే. దీనినే పై గీతాశ్లోకములలోని తుదిరెండు శ్లోకములు చెప్పుచున్నవి. 'మరుగుపడి యున్నా డీశ్వరుడు' అనుదాని తత్వమేమి? ఏతత్త్వమును పరీక్షచేయుచున్నామో దానిలో పరిశోధన చేయుచున్న మన మిమిడి యున్నాము. పరిశోధన

చేయబడిన విషయములో మనమును మనబుద్ధియు చేరి
యుండనందున యీ అదృశ్యత ఏర్పడుచున్నది.

ఒక గారడివాడొక కొలనిని సృష్టిచేసి, దానిలో చేప
లుండునట్లు చేయుచున్నాడని యనుకొందము. చల్లని నీటిలో
నున్న చేపలా కొలనిని స్వాభావికసృష్టిగనే యెంచును.
ఆహారమును సంపాదించుకొని, యొక యాశ్చర్యమును
బొందక, తమజీవితమును వ్యాపారమును సాగించుచుండును.
గారడివానిచేత సృష్టింపబడినవానిబుద్ధికి, గారడివాని
యునికియు సంకల్పమును దెలియదు. ఉన్నపాటున నతడా
కొలని నీటిని వేడినీళ్లుగచేసి, చేపలకు దుఃఖము నేర్పాటు
చేసిననుగూడ చేపలు దాని కొక కారణమును చూచుకొని
శాంతినిొందును, లేదా చచ్చును. అంతే. గారడివాడు బయ
టికి కనబడడు. లేదా, వేడినీటిలో కూడ ఆచేపలు జీవించి
యుండుటకు గారడి వాడేమిచేసినను, వారిలో విజ్ఞాన శాస్త్ర
జ్ఞులై పరిశోధనచేయుచేపలు తమ స్వభావవిధిని పుస్తకము
లలో వ్రాయుదురు. ఇతే యీశ్వరుడును మరుగుననుండి
నిలిచియున్నాడు.

అంతయును నీశ్వరనియమమునకు లోబడి నిలిచి
యున్నను, కారణకార్యసంబంధమున నున్న గొప్ప స్వాతం
త్ర్యము మన మనుభవించు చున్నాము. కారణమునకును

కార్యమునకును నేర్పడియున్న మార్పులేని బంధ మొకప్రక
మనకున్నను, అ దేమనకుకర్మస్వాతంత్ర్యమును తెచ్చుచున్నది.

జగత్సృష్టియు, స్థితియు నీశ్వరునినుండియే వచ్చును.
ప్రకృతి యనునదతని పనిముట్టు అని క్రిందచూపిన శ్లోక
ములు తెలుపుచున్నది.

యథాఽకాశ స్థితో నిత్యం వాయు స్సర్వత్రగో మహాన్
తథా సర్వాణి భూతాని మత్స్థానీ త్యుపధారయ.

అన్నిచోట్లను వీచుటకు మహాబలముగల గాలి ఎల్ల
స్థానము నాకాశమున నెలకొని యున్నదో, అట్లే భూతము
లన్నియు నాలో నెలకొనియున్నవని తెలిసికొనుము. 9-6

ప్రకృతిం స్వామవష్టభ్య విస్మయామి పునః పునః
భూతగ్రామ మిమం కృత్స్నమనశం ప్రకృతేర్వశాత్.

నాకు లోబడిన ప్రకృతియందు నిలిచి మరల మరల
భూత సంఘమునంతటిని స్వభావబలముచేత నుండునట్లు చేసె
దను. 9-8

మయాఽధ్యక్షేణ ప్రకృతి స్సాయతే సచరాచరమ్
హేతునాఽనేన కాంతేయ జగద్వి పరివర్తతే.

నాయధ్యక్షత్వమున ప్రకృతి చరాచరలోకములను
సృష్టించును. ఈ హేతువుచేత లోకము చుట్టిచుట్టి తిరుగు
చున్నది. 9-10

అహం క్రతుః విహం యజ్ఞస్వధోఽహం మహిమోషధమ
మన్త్రోఽహమహమే వాజ్యమహమగ్ని రహంహుతం.

నేను క్రతువు, నేను యజ్ఞము, నేను పితరులకిచ్చు
పిండము, నేను ఔషధము, నేను మంత్రము, నే నాజ్యము,
నే నగ్ని నేను హవిస్సు. 9-16

పితాఽహమస్య జగతో మాతా ధాతా పితామహః
వేద్యం పవిత్ర మోంకార ఋక్సాము యజు రేవచ.

ఈ జగమునకు తండ్రిని నేను, తల్లిని నేను, దీనిని
తాల్చువాడను నేను, నేనే పితామహుడను, తెలియదగిన
తత్త్వము నేను, పవిత్రముచేయువాడను నేను, ఓంకారము
నేను, ఋక్ సామయజుస్సులును నేను. 9-17

గతిర్భూతా ప్రభుస్సాక్షీ నివాస శ్శరణం సుహృత్
ప్రభవః ప్రళయః స్థానం నిధానం బీజ మవ్యయం.

ఈలోకపు గతి నేను, భర్తను నేను, ప్రభువు, సాక్షి,
నెలవు, శరణము, తోడును నేను. దీని పుటుక, స్థితి, వాసము,
నాశము లేని బీజమును చేను. 9-18

తపా మ్యహ మహం వర్షం నిగృహ్లా మృత్సృజామి చ
అమృతం చైవ మృత్యుశ్చ స దస చ్చాహ మర్జున.

నేను వేడిని తెత్తును. వరమును నిలుపుటయు విడుచు
టయు నేనేచేయుచున్నాను. నేనే అమృతము, నేనే మర
ణము. ఉండువాడను నేను; లేనివాడను నేను. 9-19

(13.)

కర్మ యోగము.

(గీత: అధ్యాయములు 2, 4.)

హిందూమతమున మార్పునకును వృద్ధిచేయుటకును ఎడములేదని కొందరితలంపు. చెడిపోయి పాడయిన భాగములను తొలగించుటయు క్రొత్తవాని నేర్పాటు చేయుటకును వైదికమతమున వీలులేదని సాధారణముగ హిందూమతమును దూషించుట వాడుకయైనది. పూర్వులను గౌరవించుటచేతను ప్రాచీనమార్గములను, శాస్త్రములను గౌరవించుటచేతను ఒక మతాభివృద్ధి కడ్డములేదు. హిందూధర్మమనునది మార్పులను వృద్ధిని పొందని మతముకాదు. తత్త్వమేమని ప్రకృతిశాస్త్ర నిపుణులెట్లు సత్యమున కొక్కదానికే బద్ధులై పరిశోధన చేయుచుందురో, అట్లే వేదాంతమందును మనపూర్వులు పరిశోధన చేసియున్నారు.

తత్త్వమే, ప్రధానముగా బుద్ధిని అన్ని మార్గములలోను నెంతదూరము ప్రవేశింపజేయు వీలగునో అంతదూరము పోవుటకు దేనినైనను అడ్డమని యాలోచింపక సత్యశోధనను చేసి పొందిన విషయములే వేదాంతమనునది. అదేహిందూమతము

చున్న యాచారములను తగిన కారణము లేక విడువగూడదను
 మనోభావము అభివృద్ధి కడ్డము రాదు. తత్వవిషయమున
 హిందూమతము మారిమారియేవచ్చుచున్నది. పుస్తకములను
 మాత్రము మార్చి వీలులేదు కాని, మనుష్యుల భావము
 లును, విశ్వాసములును కలసియే యొక మతమగును. చైతన్య
 ముగల మనుష్యసంఘపు మనస్సులోని తలపు లెట్లు
 మార్పాటు బొందునో, యట్లే వారిమతమును మారివచ్చు
 చున్నది. హిందూమతము మనుష్యనివృద్ధికి పూర్ణస్వాతంత్ర్య
 మిచ్చుచు వచ్చుచున్నది. ఎట్టి యడ్డమును లేక బుద్ధి నుప
 యోగించి పరిశోధనచేయు స్వాతంత్ర్యము నిచ్చుటచే
 లోకములోని వేరుమత మేదియును హిందూమతముతో
 ఏవిధమునను పోల్పి వీలులేదు.

హిందువులు శాస్త్రములుగా గ్రహించిన పురాణములు,
 స్మృతులు మొదలగు తొల్లింటి గ్రంథములం దొక్కొక్క
 విషయము ప్రధానముగ నున్నది. తత్త్వమునకు పలుమొగము
 లున్నవి. ఒక్కొక్కముఖము, ఒక్కొక్కధర్మము, నారా
 ధించుచున్నది. హిందూధర్మమును వృద్ధిపొందించుచు వచ్చిన
 ప్రాజ్ఞు లాయాకాలములందు కనిపెట్టిన సత్యముల నాయా
 కాలములందు వ్రాసియుంచిరి. పదివేల సంవత్సరములుగ
 హిందూధర్మము వృద్ధి నొందుచు వచ్చినది. అది మిగుల

చున్నాము. దాని యొక్కకొమ్మవలె మరియొక కొమ్మలేదు.
చూచుట కధికభేదములు కనబడును; కాని అన్నిటికి నొక్కడే
జీవము. వ్యత్యాసములను చూచి భ్రమ చెందగూడదు.

భగవద్గీత యనునది హిందూమతమున నందరును
నొప్పకొని గౌరవించు గ్రంథము. దాని నన్ని సాంప్రదాయము
లకు జేరినవారును శాస్త్రముగ నంగీకరించియున్నారు. ఈ
భగవద్గీతనుండి రెండు ముఖ్యములైన విషయములవలన
హిందూమతము కొత్తకళను పొందినదని చెప్పవచ్చును.
ఒకటి, కేవలము యాగాదిక్రియలకు అనగా వైదికయజ్ఞ
మార్గమునకు ప్రాధాన్యము నిచ్చునది. రెండవది త్యాగ
మార్గ మొక్కటే మోక్షసాధన మను నభిప్రాయమును స్థిర
పరుచునది. జీవితమునకు కావలసిన కార్యములను చేసియే
ధర్మమును నిలుపవచ్చునను సత్యమును గీత చక్కగా చాటు
చున్నది. సంఘక్షేమమునకు వలసిన కార్యములను జేయుచుండ
వలెననియు, ఆ కార్యములలో వాడువాడు తన కేగ్పాటు
కాబడిన పనులను సరిగభగవత్ప్రీతిగ చేసినయెడల మోక్షమున
కడ్డమేర్పడదనియు, అదియే కర్మబంధమునుండి విడబడుటకు
మార్గమనియు గీత యొత్తి యుపదేశించుచున్నది.

ధర్మమార్గమున నిలుచువాడు తనకు సంఘములో
నేమిపని యేర్పడియున్నదో దానిని చక్కగా జేయవలెను.

తన స్వభావగుణముచేతనో, తానుపుట్టిన కులము, కుటుంబము, ఉన్నస్థానము మొదలగు కారణములచేతనో తన కేర్పడియున్న కార్యములనెల్ల సరిగ జేయవలెను. కాని ఆకార్యములచే తనకే సుఖమో, లాభమో, కలుగవలెనను నుద్దేశముతో చేయగూడదు. 'నాపనిని నేను చేయవలెను' అను తలపు తప్ప, మనస్సులో కార్యమునందు తనకు ఫలము కలుగవలెనను నాశ నుంచుకొనగూడదు. లాభముకోరి యితరులు చేయునట్లే కర్మయోగియు తాను చేయుకార్యము నెక్కువ యాసక్తితో జేయును. ఉదాసీనముగా నుండదు. ఇతరులవలె పైకికనబడిననులోపలకార్యఫలమునకును నితనికిని మధ్య ఆశ యనుబంధములేకుండ ప్రత్యేకముగ పనిజేయును. స్వీయలాభమును కోరకపనులను చేయగనే కార్యము సిద్ధించినయెడల మరల మైమరచి, సిద్ధింపనియెడల క్రుంగి పోవుట కలుగదు. కార్యమునందు కష్టములును, నడ్డములును నేర్పడినయెడల వానినెట్లో సహించుకొనవలె ననిమాత్రము యోచించి చేయునేగాని వానికొరకు దుఃఖపడి మనస్సునకు కలతనొందించుకొనడు. స్వార్థము నపేక్షించని వానికి శాంతము తనంతటతానే వచ్చును. సుఖమును, దుఃఖమును, జయమును, అపజయమును, అతనిని తాకజాలవు.

ఈవిధము ననుసరించి పనులనుజేయు నలవాటుపడిన సాధకుడు యోగమున పైకిపోవుటకు కావలసినమార్గములందు

శక్తిని శీఘ్రముగా బొందును. అడుగడుగునకు బాగుగ
 చింతించుచు, మనస్సు నేకాగ్రము చేసి యింద్రియములను
 మనస్సును విషయములందు త్రిప్పక స్వాధీనమందుంచుకొని
 ధ్యానము చేయును. అట్టిధ్యానము చేయుటవలన జ్ఞానమును
 పొందును. ఆజ్ఞానమువలన నెల్లజీవులయందును తనయాత్మను
 చూచును. అంతయును భగవంతునిదివ్య విభూతి యందడగి
 నిలుచుటను గాంచును.

గీతలో జెప్పబడినమార్గము లోకవ్యవహారమును చేసి
 కొనుచునే యది తన యాంతర్యమును మట్టుకు తాకకుండ జేసి
 కొనుమార్గము. కార్యమును జేయక విడిచిపెట్టుట నిజమగు
 త్యాగము కానేరదు. కార్యముల ఫలములమీద నాశను విడు
 చుటయే త్యాగము. మోక్షమున కనగా విడుదలకుమార్గము
 కార్యప్రవృత్తులందు స్వార్థము నాలోచింపక యాత్మను విడి
 పించుకొనుటయే. ఆస్వార్థమునుండి మరలినపిదప నేకకార్యము
 జేసినను నది యాత్మను కర్మబంధమున కట్టదు. ఇదియేగీతా
 సారము. ఇట్టి స్వార్థమును విడిచినయెడల జయాపజయము
 లందు మనస్సును త్రిప్పక, నిష్కామియై వాడువాడు తనతన
 పనిని చేసినయెడల, కర్మయోగ మార్గమునకును, సన్యాస
 మార్గమునకును గల వ్యత్యాసము తొలగిపోవును.

కిం కర్మకి మకర్మేతి కవయోఽప్యత్ర మోహితాః

తత్తే కర్మప్రవక్ష్యామి యజ్ఞత్వా మోక్ష్యసేఽశుభాత్.

ఏది కర్మము, ఏది యకర్మము, అను విషయమున
పండితులును మోహము నొందియున్నారు. కావున నీకుకర్మ
స్వభావమును దెలిపెదను. దీనిని దెలిసికొని యశుభమునుండి
విడబడుదువు. 4-16.

కర్మణ్య కర్మ యః పశ్యే దకర్మణి చ కర్మయః
స బుద్ధి మాన్మనుష్యేషు సయుక్తః కృత్స్న కర్మకృత్ .
చేసినదానియందు చేయకుండుటను, చేయనిదాని
యందు చేయుటను నెవడు తెలిసికొనునో వాడేమనుష్యులలో
బుద్ధిమంతుడు. ఎల్లపనులను జేయుచువచ్చినను వాడుయోగ
మును బొందియున్నవాడు. 4-18.

యస్య సర్వే సమారంభాః కామ సంకల్ప వర్జితాః
జ్ఞానాగ్ని దగ్ధ కర్మాణం త మాహుః పండితం బుధాః .
ఎవనిపనులన్నియు నాశనుండి విడబడియుండ, జ్ఞాన
మనునగ్నిచే గాల్ప బడునో, వానిని పెదలు పండితుడని
యందురు. 4-19

యదృచ్ఛాలాభసంతుష్టో ద్వంద్వాతీతో విమత్సరః
సమ స్సిద్ధా వసిద్ధా చ కృత్వా పి న నిబధ్యతే.

అప్రయత్నముగ కలిగిన లాభమును గొని సంతో
షము గలవాడై, దుఃఖము తెచ్చునవియు, నుఖమునిచ్చు
నవియు నను భేదమునువిడిచి, కార్యసిద్ధి కలిగినను, కలుగ

కున్నను, సమముగానిలిచిన వాడై మనస్సులో కొరతల కెడ
మీయనివాడై నిలుచువాడు కర్మమును జేసినను దానిచే
కట్టుపడడు. 4-22

కర్మణ్యే వాధికార స్తే మాఫలేషు కదాచన
మా కర్మఫలహేతు ర్భారాతే సంగోఽస్త్యకర్మణి.

కర్మమును జేయుటయందు మాత్రమే నీకధికారము.
దానిఫలములం దెన్నడును నీకధికారములేదు. చేసినదానిఫల
మును కోరకుము. కాని, కర్మమును చేయకుండుటయందు
మనస్సును నిలుపకుము. 2-47

యోగస్థః కురు కర్మాణి సంగం త్యక్త్వా ధనంజయ
సిద్ధ్యసిద్ధ్యోస్సమోభూత్వా సమత్వంయోగ ఉచ్యతే.

యోగమునందు నిలిచి, సంగమునువిడిచి, కోరిక నెర
వేరుటయు నెరవేరకుండుటయు నొక్కటేయని తలచి, పను
లను చేయుము. ఈసమబుద్ధియే యోగమనబడును. 2-48

యోగమునందు నిలిచి, సంగమునువిడిచి, కోరిక నెర

వేరుటయు నెరవేరకుండుటయు నొక్కటేయని తలచి, పను

(14.)

కర్మ యోగమే యజ్ఞము.

(గీత: అధ్యాయములు 4, 5, 6.)

వేదములో యజ్ఞముచేయవలెనని విధిఁపడియున్నది. యజ్ఞము లేక వేల్మిలోని ముఖ్యాంశము త్యాగము. స్వార్థమును ఆశను వీడుటయే యజ్ఞసారము. కావున వేల్మి అనునది పలువిధముల జేయగూడిన దైవపూజ. ఇట్లు పలువిధముల జేయబడిన హోమములకు వేదములలో జెప్పబడిన ఫలముండను. మోక్షమును గోరువాడు కార్యమును జేయుట విడిచిపెట్టి యూరకుండవలెనని తలపక, తప్పక నకల కార్యములను యజ్ఞముననే చేసికొని విముక్తినిజెందవచ్చును. స్వార్థమును విడిచి చేసినకర్మ మొక యజ్ఞమే యగును.

యజ్ఞశిష్టామృతభుజో యాన్తి బ్రహ్మ సనాతనం

నాయఁలోకోఽస్త్యయజ్ఞస్య కతోఽన్యః కరుసత్తమ.

హోమము చేయగా మిగిలినది అమృతమగును. దానిని సేవించువారు మరణములేని పరమపదమును పొందుదురు. వేల్వనివారి కీలోకము లేదు. ఇక వారికి పరలోక మెక్కడిది !

ఏవం బహువిధా యజ్ఞా వితతా బ్రహ్మణో ముఖే
కర్మజాన్ విద్ధితాన్ సర్వానేవమ్ జ్ఞాత్వా విమోక్ష్యసే.

వేదములలో పలువిధములగు యజ్ఞములు వివరముగ
చూపబడి యున్నవి. అవి యెల్ల కర్మములను జేయుటవలన
నేర్పడినవి. దీనిని దెలిసిన విముక్తి బొందుదువు. 4-32.

శ్రేయాన్ ద్రవ్యమయా ద్యజ్ఞాత్ జ్ఞానయజ్ఞః పరంతప
సర్వం కర్మా ఖిలం పార్థ జ్ఞానే పరిసమాప్యతే.

ద్రవ్యములతో చేయబడిన వేల్చికంటె జ్ఞానముతో
జేయబడినయజ్ఞమే మేలైనది. ఎట్టిపనియైనను జ్ఞానమునందు
ముగింపు నొందుచున్నది. 4-33.

జ్ఞానయజ్ఞ మనునది జ్ఞానముతో జేయబడిన వేల్చి.
నేయి మొదలగు ద్రవ్యములులేకయే జ్ఞానమనుద్రవ్యముతో
చేయబడుయజ్ఞము జ్ఞానయజ్ఞము. అనగా తొలిక వ్యవహార
మునకు కావలసినపనులను విధిగ జేయుట. ఏకర్మముజేసినను
ఆకర్మము ఫలమును గూర్చి యాశను విడిచి, మనస్సును
నిలుకడ పరుచునదే జ్ఞానము. దీనిచే రానురాను భేద
భావములుపోయి, సకలజీవులందును తనయాత్మ నిలుచుట
చూచును. అట్లే యెల్లజీవులును పరమాత్మ యందడగి నిలు
చుటయును జూచును. దీనిని చూడచూడ నిష్కామియై కర్మ
మును చేయుట సులభమగును. కర్మమును చేయునపుడు

దానిని ప్రేరేచు న్దుదేశమును బరిశుద్ధము చేసికొనినయెడల
పాపమును, కర్మబంధమును మనలను చేరవు. ఇట్టి పరిశుద్ధ
మైన యుదేశము గలిగి చేయుటయే జ్ఞానము.

యథై ధాంసి సమిద్ధోఽగ్ని ర్భస్మ సాత్కురు తేఽర్జున
జ్ఞానాగ్ని స్సర్వకర్తాణి భస్మసా త్కురుతే తథా.

బాగుగ మండుచున్న యగ్ని కట్టెల నెట్లు బూడిదగ
చేయునో, అట్లే జ్ఞానాగ్నియనునది ఎల్లకర్మములను కాల్చి
బూడిదగ జేయును. 4-37.

నహి జ్ఞానేన సదృశం పవిత్ర మిహ విద్యతే
తత్స్వయం యోగసంసిద్ధః కాలే నాఽఽత్మసి విందతి.

జ్ఞానమువలె పవిత్రమైన వస్తువు యీలోకమున,
వేరేదియు లేదు. యోగములో బాగుగా నిలిచినవాడు తగిన
కాలమున నీజ్ఞానమును తనకు తానే పొందును. 4-38

యోగసన్న్యస్త కర్తాణాం జ్ఞాన సంఛిన్న సంశయం
ఆత్మవస్తం న కర్మాణి నిబద్ధన్తి ధనంజయ.

యోగమార్గమును గొని తానుచేయు కర్మములందు
సంగమునువిడిచి, జ్ఞానముచే సంశయమును పోగొట్టుకొని,
తన్ను తానే కాచుకొనిన వానిని కర్మములు కట్టచాలవు. 4-41.

తస్మా ద్జ్ఞానసంభూతం హృత్ స్థం జ్ఞానాసి నాత్మనః
ఛిత్వైనం సంశయం యోగ మాతిష్ఠోఽస్తి ష భారత.

కావున ఆజ్ఞానముచేగలిగిన సంశయమును, జ్ఞానమున
కత్తితోకోసి, యోగము నవలంబించి, కర్మములను చేయ
నిశ్చయించి నిలుపుము. 4-42.

ఈజ్ఞానమును మనము పొందినపిదప, సాంఖ్యమార్గ
మునకును, యోగమార్గమునకును, అనగా జ్ఞానమార్గము
నకును నిష్కామయోగమార్గమునకును గల భేదమంతయు
విడిపోవును. జ్ఞానమును కర్మమును చేరినచో కర్మయోగ
మగును. సన్న్యాసమును, స్వార్థమును విడిచి యాచరించు
కర్మయోగమును, ఒక్కటేయగును.

సాంఖ్యయోగౌ పృథగ్భలాః ప్రవదంతి న పండితాః
ఏక మప్యస్థిత స్సమ్యక్ గుభయోర్విస్తతే ఫలం.

సాంఖ్యమును యోగమును వేర్వేరనిచెప్పవారు తెలి
యని పిల్లలవంటివారు. తెలిసినవారట్లనరు. వీనిలో నేదొ
యొకదానియందు బాగుగానిలిచిన వాడు రెంటిఫలమును
పొంద గలడు. 5-4

అనాశ్రితః కర్మఫలం కార్యం కర్మ కరోతి యః

స సన్న్యాసీ చ యోగీచ న నిరగ్ని ర్న చాక్రియః

ఫలమునెదురుచూడక, చేయవలసిన దానిని చేయు
వాడె త్యాగి; యోగియునతడే. అగ్ని నారాధించుట మానిన
వాడునుకాడు. కర్మములచేయనివాడునుకాడు. 6-1

యం సన్యాసమితి ప్రాహు ర్యోగం తం విద్ధి పాండవ
స హ్యసన్న్యస్త సంకల్పో యోగీ భవతి కశ్చన.

దేనిని సన్యాసమని అందురో యదియే యోగమని
తెలిసికొనుము. దీనిని పొందుటకు దీనిని చేసెదను, దానిని
పొందుటకు దానిని చేసెదను, యను తలపును విడువనివా
డెవడును యోగి కాజాలడు.

6-2

15.

కర్మయోగమే సన్న్యాసము.

(గీత: అధ్యాయములు 5, 18.)

ఒకడు స్వార్థదృష్టిని, ఆశాబంధమును విడిచి, లోక
మంతయు నొకటే యనుజ్ఞానమును పొందినపిదప సకల
తాకికకర్మలను చేసికొనుచునే యున్నను వాడు సన్న్యాసియే
యగును.

యోగయుక్తో విశుద్ధాత్మా విజితాత్మా జితేంద్రియః
సర్వభూతాత్మ భూతాత్మా కుర్వన్నపి నలిప్యతే.

యోగముతోగూడి యాత్మశుద్ధి నొందినవాడు, తన్ను
తాను గెలిచినవాడు జితేంద్రియుడు ఎల్లప్రాణులును తానే

యని యెంచువాడు, పనులను చేయుచున్నను అవి యతని
నంటవు. 5-7

కాయేన మనసా బుద్ధ్యా కేవలై రిందియై రపి
యోగినః కర్మ కుర్వంతి సంగం త్యక్త్వాత్మశుద్ధయే.

యోగులు స్వార్థమును సంపూర్ణముగవిడిచి యాత్మ
శుద్ధికొరకు శరీరముతోను, మనసుతోను, బుద్ధితోను, కేవల
మిందియములతోనుగూడ పనులను చేయుచుందురు. 5-11

కర్మములను సంగములేక చేయుట, సన్న్యాసమార్గము
ననుసరింప ప్రయత్నము చేయుటకంటెను మేలైనమార్గమని
గీతలో పలుచోట్ల పలువిధముల నొత్తి చెప్పబడియున్నది.
కడపటి యధ్యాయమునకు పేరు 'సన్న్యాసయోగ'మని
చెప్పియున్నను నాయధ్యాయము నారంభమందే భగవం
తుడు ఇట్లు చెప్పుచున్నాడు.

కామ్యానాం కర్మణాన్యాయసం సన్న్యాసం కవయో విదుః
సర్వకర్మఫల త్యాగం ప్రాహు స్త్యాగం విచక్షణాః.

ఫలముల నాసించి చేయు పనులను విడుచుటయే
సన్న్యాసమని జ్ఞానులు తెలిసికొందురు. కర్మముల ఫలములను
మొదలంట విడుచుటయే త్యాగమని వారు చెప్పుదురు. 18-2

నియతస్యతు సన్న్యాసః కర్మణో నో పపద్యతే
మోహోత్తస్య పరిత్యాగ స్తామసః పరిక్తిర్తితః.

చేయవలసినపనిని విడుచుట తగదు. మోహముచేత
దానిని విడిచిపెట్టుట తమోగుణముచే గలుగునని చెప్ప
దురు. 18-7

కార్యమిత్యేవ యత్కర్మ నియతం క్రియతేఽర్జున
సంగం త్యక్త్వా ఫలం చైవ స త్యాగ సాత్త్వికోమతః.

నియమింపబడిన కర్మమును చేయునపు డిది చేయ
వలసినదని చేయుచు సంగమును, ఫలమును, గణింపక
యొకడు విడిచిపెట్టినయెడల నాత్యాగమే సాత్త్విక మన
బడును. 18-9

నహి దేహభృతా శక్యం త్యక్తుం కర్మాణ్యశేషతః
యస్తు కర్మఫలత్యాగీ సత్యాగీ త్యభిధీయతే.

దేహధారిచే పనులను మూలముట్టుగ విడిచిపెట్ట
వీలులేదు. ఎవడు తాజేయు పనులఫలమును విడుచునో వాడే
త్యాగి యనబడువాడు. 18-11

దీనినే బాగుగ స్పష్టముచేసి లోకనాథుని యనుగ్రహ
మునే నమ్మి, సకలమునతని కర్పణముగా చేయవలెనని క్రింద
చూపిన శ్లోకములలో జెప్పబడియున్నది.

సర్వకర్మాణ్యపి సదా కుర్వాణో మద్వ్యపాశ్శ్చయః
మత్ప్రసాదా దవాప్నోతి శాశ్వతం పద మవ్యయం.

నన్నే యాశ్రయముగ గొన్నవా డ్దెల్లపనులను నెప్పు
డును జేసికొనుచున్నను తరుగని నిత్యపదవిని నాయనుగ్రహ
ముచే పొందగలడు. 18-56

చేతసా సర్వకర్మాణి మయి సన్న్యస్య మత్పరః
బుద్ధియోగ ముపాశ్రిత్య మచ్చిత్త స్సతతం భవ.

చేయుచేతలనెల్ల నాకే యర్పణచేసి, నన్నే పర
మావధిగ నెంచి బుద్ధియోగము నాశ్రయించి యెప్పుడును
నన్ను చిత్తములో నిలిపియుండుము. 18-57

సుఖములేని త్యాగము.

(గీత: అధ్యాయము 3.)

మనస్సు సుఖముగానుండుట కడుగడుగునకును ధ్యాన
ముచేయుట యావశ్యకము. ఆత్మ, లోకము, దైవము, వీని
స్వరూపము నెల్లప్పుడు చింతించు చుండుటవలన మనస్సున
గలుగు నుద్వేగము లడగిపోవును. కాని ధ్యానముమాత్రము
చాలదు. దానితో బాటు తన కేర్పడియుండిన పనులను
జేయుటయు నట్లే కర్మము నాచరించుటయందు స్వార్థమును,
నాశయు విడిచి చేయుటయు మనస్సౌఖ్యమున కుత్తమమైన
మార్గమగును. యోగమనిధ్యానమునకు పేరు సాంప్రదాయి

కముగావచ్చుచున్నది. కర్మయోగమనునది సంగమువీడి జానముతో గూడ కర్మమును చేయుట. సరిగ చేసినయెడల రెండును నొక్కటే యని తెలియగలము. వానిలో నొకదానిని విడిచి మరియొకదానిని చేయజొచ్చుటవలన ఫలములేదని కనుగొనగలము.

పశ్యముకాని మనస్సుతో త్యాగి కాజూచుటవలన ఫలములేదు. దానివలన మనస్సునకుసౌఖ్యముకలుగజాలదు. త్యాగపు గొప్పదనమును, ముఖ్యాంశమును, ఆశలను విడుచుటయే. ఆశలను విడిచి కర్మలను చేయవచ్చునుగదా! అట్లు చేయుటయు త్యాగమే. కావున సన్న్యాసమును కర్మయోగమును నొక్కటే యని గీత చెప్పుచున్నది.

లోకేస్మిన్ ద్వివిధాన్తిషా పురా పోక్తా మయానఘ
జ్ఞానయోగేనసాంఖ్యానాం, కర్మ యోగేన యోగినాం.

ఈలోకములో రెండు విధములైన నిష్ఠలు ముందే నాచే చెప్పబడినవి. సాంఖ్యులుచెప్పు సాంఖ్యయోగమార్గమును, యోగులుచెప్పు కర్మయోగ మార్గమును. 3-3

స కర్మణా మ నారంభా న్నైష్కర్మ్యం పురుషోశ్ను తే
నచ సన్న్యసనా దేవ సిద్ధిం సమధిగచ్ఛతి.

పనుల నారంభింపక యుండుటచేతనే మనుష్యుడు కర్మములను చేయనివాడు కాజాలడు. సన్న్యాసమును పూనిన మాత్రముననే మనుష్యుడు సిద్ధిని పొందచాలడు. 3-4

నహి కశ్చిత్ క్షణమపి జాతు తిష్ఠ త్యకర్మకృత్
కార్య తే హ్యవశః కర్మ సర్వః ప్రకృతి జైర్గుణైః.

ఎవ్వడు నొక్కక్షణమైనను కర్మను చేయక నిలువ
చాలడు. ప్రకృతివలన గలిగిన గుణములచేత నెల్లపాణులును
తమకు తెలియకుండగనే కర్మము చేయుటకు పురికొల్ప
బడుచున్నవి. 3-5

కర్మేంద్రియాణి సంయమ్య య ఆస్తే మనసా స్మరన్
ఇంద్రియాథ్థాన్ విమూఢాత్మా, మిథ్యాచారస్స ఉచ్యతే.

కర్మేంద్రియముల నడచికొనియు నింద్రియ విషయ
ములను మనస్సులో స్మరించు కొనుచుండువాడు మూఢుడు.
వాని నడవడి మిథ్యయని చెప్పబడును. 3-6

య స్త్వింద్రియాణి మనసా నియమ్యా రభ తేఽర్జున
కర్మేంద్రియైః కర్మయోగ మసక్త స్సవిశిష్యతే॥

ఎవడింద్రియములను మనస్సుచే అరకట్టి కర్మయోగ
మార్గమున కర్మేంద్రియములను నడుపుచుండునో, వాడే
యుత్తముడు. 3-7

నియతం కురుకర్మత్వం కర్మజ్యాయో హ్యకర్మణః,
శరీరయాత్రాఽపి చ తే నప్రసిధ్యే దకర్మణః॥

విధింపబడిన పనులను చేయుము. పనులను చేయకుం
డుటకంటె చేయుటయే యుత్తమము. కర్మమును చేయకుం
డిన నీశరీరయాత్రయు నీకు సులభము కాచాలదు. 3-8

యజ్ఞార్థాత్ కర్మణోన్యత్ర లోకోయం కర్మబంధనః,
తదర్థం కర్మకాంతేయ ముక్తసంగ స్సమాచర॥

యజ్ఞముకొరకు చేయబడు కర్మముతప్ప తక్కిన
పనులు మనుష్యులకు బంధనకారులగును. కావున, సంగమును
విడిచి, కర్మమును చేసికొనుచుండుము. 3-9

మనస్సున వైరాగ్యబుద్ధి చొచ్చినతోడనే లోకవ్యవ
హారమును విడుచుటయే మంచిదను మనోభావమున్నది.
పురాతనోపదేశము లనేకము లిట్టివియే. కాని, గీత మనస్సు
పరిపక్వముగా లేని సన్యాసమును ఖండించి, వేరుమార్గము
జూపుచున్నది. ఇదియే గీత గొప్పతనము.

పూర్వకర్మఫలమువలన కొన్ని గుణములతోపుట్టినాము.
ఆగుణములను బలాత్కారముగ నడగించుటవలన నుపయో
గములేదు. మనస్సుపక్వము కాకుండునపుడు సహజగుణ
ములను వెలిపుచ్చక యడచుట కారంభించినయెడల, అవి లోప
లనే తమకార్యము నాచరించుకొనుచునే యుండును. కామ
క్రోధాది వేగములు మనస్సును కలత పెట్టుచునే యుండును.
పైకి శుద్ధముగను, లోపల అశుద్ధముగను నుండినయెడల నెట్టి
ప్రయోజనమును లేదు. ఇది యితరులను మోసగించుటయే.
కాక తన్నును మోసము చేసికొనుటయే యగును. స్వార్థ
మును విడిచి నిష్కామముగ పనిచేయుమార్గమే జన్మాంతర

కర్మముచేత కలిగిన స్వభావగుణములచే జీవుని విడిపించుకొను
మార్గమగును.

ప్రకృతేః క్రియమాణాని గుణైః కర్మాణి సర్వశః,
అహంకార విమూఢాత్మా కర్తా హ మితి మన్యతే.

ప్రకృతివలనబుట్టిన గుణములు అన్ని కర్మలకు కార
ణము. అయితే అహంకారభావముచే గలిగిన మోహము
చేత తానే చేయువాడ ననుకొనును. 3-27

తత్త్వవిత్తు మహాబాహూ గుణకర్మవిభాగయోః,
గుణా గుణేశు వర్తంత ఇతి మత్వా న సజ్జతే.

గుణము, కర్మము, వీని విభాగములను చెలిసినవాడు
గుణములు గుణములలో తిరుగుచున్నవని తెలిసి, వానినుండి
ప్రత్యేకముగ నుండును. 3-28

సదృశం చేష్టతే స్వస్యాః ప్రకృతే శ్చానవానపి,
ప్రకృతిం యాంతి భూతాని నిగ్రహాః కిం కరిష్యతి.

జ్ఞానవంతుడుకూడ తన ప్రకృతి ననుసరించియే నడచు
కొనును. ప్రాణులన్నియు ప్రకృతిని వెంబడించి నడచు
చున్నవి. నిగ్రహమువలన ప్రయోజనము లేదు. 3-33

కర్మ యోగము, జీవనస్థితి.

(గీత: అధ్యాయము 3.)

కారణమున్నను లేకున్నను లోకసంగ్రహమున
కైనను మనము కర్మమును చేసియే తీరవలెను. లోకస్థితికి
కావలసిన కర్మము నెన్నడును విడువగూడదని భగవంతుడు
గీతలో నిట్లాత్తి చెప్పియున్నాడు. నీవు జీవితమును విడిచినచో
నితరులును నదే మార్గము ననుసరింతురు. నీవు దేనినిమంచిదని
తలంచెదవో యదియే యితరులకును ప్రమాణమగును. నీవు
మట్టుకు నన్యాయమునై యితరులు లోకవ్యవహారమును నడపుదు
రని యెదురుచూడ గూడదు. కావున లోకహితము కొరకు
జ్ఞానమునొందిన వాడును కర్మములను జేయవలెననునది
సిద్ధాంతము. గీతయనునది లోకవ్యవహారమును బాగుగ గమ
నించి చేయబడిన ధర్మోపదేశము. “చాల గొప్పజ్ఞానియైన
జనకుడు మొదలగువారే కర్మమార్గము ననుష్ఠించియున్నారని
చెప్పగా, నీకు వేరుమార్గముండునా?” అన్నాడు భగవంతుడు.

కర్మజైవ హి సంసిద్ధి మాస్థితా జనకాదయః,
లోకసంగ్రహ మేవాపి సంపశ్యన్ కర్తు మర్హసి.

జనకుడు మొదలగువారు కర్మము నాచరించియే
సిద్ధిని పొందిరి. లోకవ్యవహారము చక్కగా జరుగుటకై నను
నీవు నీకర్మము నాచరించుటయే తగినమార్గము. 3-20

యద్య దాచరతి శ్రేష్ఠ స్త త దేవేశరో జనః
స యత్ప్రమాణం కురుతే లోక స్త దనువర్తతే.

దేనిని శ్రేష్ఠుడైనవాడు చేయునో దానినే తక్కిన
జనులు ననుసరించి చేయుదురు. అతడు దేనిని ప్రమాణముగ
చేయునో దానినే లోకులనుసరింతురు. 3-21

సక్తాః కర్మణ్య విద్వాంసో యథా కుర్వంతి భారత
కుర్యా ద్విద్వాంస్తథాఽసక్తశ్చిక్షీర్షు ర్లోక సంగ్రహం.

మూఢులు ఫలము నాసించి యెట్లు సంగముతో పనిని
చేయుదురో, అట్లే జ్ఞానియు నిస్సంగియై లోకపు మేలు
తలంచి తన పనిని గూడ నుత్సాహముతో జేయవలెను. 25

న బుద్ధిభేదం జనయే దజ్ఞానాం కర్మసంగినాం
జ్ఞోషయే త్సర్వకర్మాణి విద్వాన్ యుక్త స్సమాచరన్.

ఆశతోగూడి పనిచేయు అజ్ఞానులకు జ్ఞానియైన వాడు
బుద్ధిభేదమును కలిగింపకూడదు. తాను యోగమార్గమున
నిలిచి పనిచేయుచు నితరులు గూడ నెల్ల పనులందును
ఆశక్తితోచేయునట్లు నడువ వలెను. 3-26

ప్రకృతే ద్గుణ, సమ్మాధా స్సజ్జంతే గుణకర్మసు,
తా నకృత్స్నవిదో మందాన్ కృత్స్నవిన్న విచాలయేత్.

ప్రకృతిగుణముల మాయకు లోనైనవారు గుణ
కర్మములయందు తగులుకొందురు. బాగుగ దెలిసిన జ్ఞాని
యల్పజ్ఞానముగల యామూఢులబుద్ధి చలించునట్లు చేయ
గూడదు.

31-29

మనోసాధన.

(గీత: అధ్యాయములు. 2, 3, 16, 18.)

ఇట్లు గీతలో చేయబడిన యుపదేశముచే లోకజీవనమును విడువ మనస్సు లేనివారి కొకవిధమగు సమాధానముగనో, యుపశమన రూపముగనో యుండవలెనని చేయబడిన యుక్తిమాటకాదు. నిజముగా నందరు పురుషులును, స్త్రీలును బాలురును తమజీవితము నీమార్గమున నడపి, యేకర్మమునైనను స్వార్థపరత్వములేక, జనసమూహము మేలుకొరకే మనస్సు స్వాధీనముచే అభ్యాసము చేసికొనుటను గూర్చి గీతయం దుపదేశము చేయబడినది. చేయగా చేయగా నేదియు నొకనికి స్వభావమై తీరును. సంగము లేక కర్మము చేయుటయు నిట్లే యభ్యాసమైనయెడల స్వభావ మగును.

చేయు కర్మమును బాగుగ కొనసాగించుటకు నిదియే మార్గమగును. సంగమును కామమును మనస్సున కళవరమును భయమును బుట్టించును. జయాపజయముల చింతచేత బుద్ధియొక్క చురుకుతనము తక్కువయగును. కావున, నిస్సంగియై స్వార్థమును విడిచి, కర్మమును చేయుటే కర్మములను బాగుగ కొనసాగించు మార్గము. నీటిలో నీదుబాతు నీటిని

విడిచి వెలికిరాగానే తన రెక్కలతో సులభముగా నీటిని
దులిపివేసికొన్నట్లే, కర్మము చేయునపుడు ధర్మదృష్టిని కలిగి
కార్యము తీరినపిదప నభిమానమును జయాపజయముల చిం
తను విడువ వలెను. లోకవ్యవహారమున పనిచేయుకాలమున,
గమనికయు, చురుకును, సామర్థ్యమును నితరులకుండుట
సాధ్యముకాదని చూచినవారు తలచునట్లు ప్రవర్తించి
శుభముగను, చురుకుగను పనులను చేయవలెను. పని
ముగిసిన పిదప దానిఫలమును గూర్చిన చింతనే విడువ
వలయును. ఈస్థానమును బొందుటకు ప్రయత్నము కావలెను.
ముఖ్యముగా మనోవేగముల నడంచు మార్గము నభ్యసించ
వలెను.

మనశ్శాంతికి శత్రువులు కామము క్రోధము
లోభము అనునవి. ఈ కర్మయోగమునకు కావలసిన మన
శ్శుద్ధియు, నిస్సంగత్వమును పొందుట కీ శత్రువుల కెడమి
వ్వక యెప్పుడును జాగ్రత్తగ మనస్సును కాపాడవలెను. మన
స్సును సరిగ కాపాడినయెడల తక్కినదంతయు సులభమగును.
మంచిచెడ్డలు రెంటికిని మనస్సున చొచ్చుతలపులే కారణము.
మనస్సు నడచియుంచక విచ్చలవిడిగపోనిచ్చినయెడల, నిశ్చ
యముగ నవి పెచ్చుపెరుగును. కోరికలను కామమనె భావ
మును కోటలో వ్రేవేళ పెట్టినయెడల నవి పిదప బాగుగ మన
లను లోబరచుకొనుచు ఇంద్రియములలో నివాస మేర్పరుచు

కొని, మనస్సు నావరించి, బుద్ధిని చెరిచి యాత్మను గోతిలో
త్రోయును. కావున, కోటవాకిలిని బలముగ మూసి యుంచ
వలెను. చెడ్డ మూలోచనలను, యలక్ష్మము చేయక బయటనే
యుంచవలెను.

అర్జున ఉవాచ.

అథ కేన ప్రయుక్తో యం పాపం చరతి పూరుషః
అనిచ్ఛ స్నపి వార్ణి య బలాదివ నియోజితః.

అర్జును డడుగుచున్నాడు: పాపముచేయు నిచ్ఛలేకు
న్నను మనుష్యుని ప్రరేపించి పాపమునందు చొరచేయున
దేది?

3-36

శ్రీభగవా నువాచ.

కామ ఏష క్రోధ ఏష రజోగుణసముద్భవః
మహాశనో మహాపాష్మా, విద్ధ్యేన మిహ వైరిణం.

శ్రీభగవంతుడు చెప్పుచున్నాడు: “అది రజోగుణము
నుండి పుట్టుచున్నది. అదే కామము. అదే క్రోధము. అదే
సమూలము తినివేయునది. మిక్కిలిగ పాపమును గురిచేయు
నది. జీవితమునకు శత్రు విదియే యని తెలిసికొనుము. 3-37

ధూమే నావ్రియతే వహ్ని ర్యథాదర్శో మలేన చ,
యథోల్బే నావృతో గర్భ స్తథా తేనేదమావృతం.

అగ్ని పొగచేత చుట్టబడినట్లును, అద్దము మకిలిచేత
నావరింపబడి యున్నట్లును, గర్భము మావిచే నావరింపబడి
యున్నట్లును దీనిచే జ్ఞానము నావరింప బడును. 3-38

ఆవృతం జ్ఞాన మేతేన జ్ఞానినో నిత్యవైరిణా
కామరూపేణ కౌంతేయ దుష్కూరేణానలేనచ.

జ్ఞానికి నిత్యవైరియైన యిది యెన్నికట్టెలు వేసినను
తృప్తిపొందక మరింత ప్రజ్వలించు నగ్నివలెనున్నది. ఇది
జ్ఞానమును చుట్టుకొని దానిని చెరుచుచున్నది. 3-39

ఇంద్రియాణి మనో బుద్ధిరస్యాధిష్ఠాన ముచ్యతే
ఏతైర్వి మోహయ త్యేష జ్ఞాన మావృత్య దేహినం.

ఇంద్రియములును, మనస్సును, బుద్ధియు, దీని యునికి
పట్లని చెప్పబడుచున్నవి. వీనినిగొని యిది జ్ఞానమును చుట్టు
కొని జీవుని కే మరుపాటు కలిగించును. 3-40

తస్మా త్వమింద్రియాణ్యానౌ నియమ్య భరత్స్వభ
పాప్మానం ప్రజహి హ్యేనం జ్ఞానవిజ్ఞాననాశనం.

కావున మొదటనే యింద్రియములను కాచికొని,
జ్ఞానమును వివేకమును నాశనముచేయు నీగ్రూర శత్రువును
చంపుము. 3-41

త్రివిధం నరక స్వేదం ద్వారం నాశన మాత్మనః
కామః క్రోధ స్తథాలోభ స్తస్మా దేత త్రియత్వజేత్.

ఆత్మనాశమునకు కారణమయిన, కంఠము, క్రోధము,
లోభము నయిన యీ మూడును నరకమునకు ద్వారములు..

కాబట్టి యీ మూటినిగూడ విడువుము.

16-21

ఏతై ర్విముక్తః కాంతేయ తమోద్వారైః ప్రిభిర్నరః
అచర త్యాత్మన శ్చేయ స్తతో యాతి పరాంగతిం.

ఈ మూడు చీకటి ద్వారములనుండి తప్పించుకొనిన
వాడు తన యాత్మశ్చేయస్సును వెదకికొనగలడు. దాని
మూలమున పరగతిని బొందును.

16-22

యతతోహ్యపికాంతేయ పురుషస్య విపశ్చితః
ఇంద్రియాణి ప్రమాథీని హరన్తి ప్రసభంమనః.

జ్ఞానమును తపశ్చర్యను గలవాని మనస్సునుగూడ
ఇంద్రియములు బలవంతముగ నాకర్షించును.

2-60

తాని సర్వాణి సంయమ్య యుక్త ఆసీతమత్పరః
వశేహియస్యేంద్రియాణి తస్యప్రజ్ఞాప్రతిష్ఠితా.

వాని నన్నిటిని బాగుగ నడచి, యోగమున నెలకొని,
మనస్సును నాయందేయుంచి, యింద్రియములను వశముచేసి
కొన్నవానినే నిశ్చితమైన జ్ఞానము గలవానినిగా తలప
వలెను.

2-61

ధ్యాయతో విషయాన్ పుంసస్సంగస్తేషూప జాయతే
సంగాత్సంజాయతే కామః కామాత్క్రోధోఽభిజాయతే.

మనుష్యుడు విషయములను ధ్యానించునప్పుడు వాని
తో నతనికి తగులుబాటు కలుగును. ఆసంగమువలన కామ
మును, కామమువలన క్రోధము వుట్టును. 2-62

క్రోధాద్భవతి సమ్మోహస్సమ్మోహోత్స్క్రతి విభ్రమః
స్క్రతి భ్రంశా ద్బుద్ధినాశో బుద్ధినాశాత్ప్రణశ్యతి.

క్రోధమువలన మోహమును, మోహమువలన మర
పును, మరపువలన బుద్ధినాశము. దానివలన మనుష్యుడు
నశించును. 2-63

ఇంద్రియాణాం హి చరతాం యస్మిన్ఽనువిధీయతే
త దస్య హరతి ప్రజ్ఞామ్ వాయుర్నావమి వాంభసి.

ఒకని యింద్రియములు బయటికి చరించునపు డతని
మనస్సును వానివెంబడినే చలించును. సముద్రములో గాలిచే
త్రుతరించు నోడవలె వానిమతియు సంచలించును. 2-67

మొదట ఆశయును మనస్సంతోషమును అమృతము
వలె కనిపించును. పిదప విషమేయగును. ఇవి మనుష్యునికి
నిజముగ సుఖమును తేజాలవు. దుఃఖముతోనే అవి సమాప్తి
నొందును. ఇంద్రియములను మనస్సును నడచుట మొదట
విషమువలె కనబడును. కాని ఆమందే పిదప జ్ఞానముచే
గలిగిన యమృతమునుబోలిన సుఖానందమును తెచ్చును. ✓

సుఖం త్వదాసీం త్రివిధం శృణు మే భరతర్షభ
అభ్యాసా ద్రమతే యత్ర దుఃఖాంతంచ నిగచ్ఛతి.

య త్తద గ్రే విషమివ పరిణామేఽమృతోపమమ్

త త్సుఖం సాత్త్వికం ప్రోక్త మాత్మబుద్ధి ప్రసాదజం.

ఏది మనుష్యుని కభ్యాసమువలన మనస్సున సుఖము
నిచ్చి దేనిలో దుఃఖము నిజముగా నంతమునొందునో, 18-36

ఏది మొదట విషమునుబోలునో, తుదకు అమృత
మును బోలునో, ఆసుఖమే సాత్త్వికమైనది. ఆసుఖ మాత్మ
జ్ఞానమందు నెలకొనియుండుటచేత గలుగును. 18-37

(19)

ధ్యానము.

(గీత : అధ్యాయములు 2, 5, 6, 12, 14.)

తాను చేయవలసిన కర్మములలో తన యింద్రియ
సుఖములను కోరక, పనిని చేయుట కలవాటు పడినపిమ్మట
నొకమెట్టు పైకి పోవచ్చును. కర్మమును చేయుటయే తన
పనియు నధికారమునని తెలిసి, దాని పరిణామమునుగూర్చి
కళవళింపక, దాని ఫలిత మేమైనను దానికై సంతోషించుట
దుఃఖించిటయు మానుటకు ప్రయత్నింపవలెను. చేసినపనిలో
జయమైనను, అపజయమైనను, మనస్సున కలత నొంద
గూడదు. సుఖమును, దుఃఖమును, సమముగా భావింప.

వలెను. అనగా, సుఖము నిచ్చునందర్భము లేర్పడినను, దుఃఖము నిచ్చునందర్భములు వచ్చినను మనస్సునకు స్థైర్యము గలుగునట్లభ్యాసము చేసికొనవలెను. ఒకసుఖము కలుగక ముందు దానికొరకు నిరీక్షించుచు మనస్సున పొంగుటయు, కలిగి అంతరించినపిదప దానిని దలచితలచి దుఃఖపడుటయు, ఇదియేసుఖదుఃఖముల రాకపోకల యెడతెగని వ్యవహారము. సుఖమును దుఃఖమును నొకదానిని విడిచి మరియొకటి యుండ చాలదు. రెండును జతగనే యొకదానివెనుక రెండవది వచ్చు చుండును, దుఃఖమే లేకుండిన సుఖమే దుఃఖమగును. ఈ సుఖదుఃఖములు రెండును విషయములతోడి సంగమువలన గలుగుటచేత్తక్షణమాత్రముండి మరుచటిక్షణము పోవు మనో భావములేకాని వేరుకావు. ఇవి యాత్మను తాకజాలవు. బయటినుండి వచ్చు నేసుఖమును, దుఃఖమును, నాత్మకొక భాగ్యము నివ్వజాలవు. తనలో జనించు కోరికలే, తాను చేయుచేతలే తనయాత్మ ముందుకు పోవుటకును, వెనుకకు తగ్గుటకును కారణములు; వేరేదియు కాదు.

మాత్రాస్పర్శాస్తు కౌంతేయ శీతోష్ణసుఖదుఃఖదాః
ఆగమాపాయినోఽనిత్యాస్తాం స్తితిక్షస్వభారత.

చలియు, వేడియు, సుఖమును, దుఃఖమును, కలిగించు అణువుల స్పర్శములవలన వచ్చుచుండును, పోవు

చుండును; అవి యనిత్యములు. వానిని సహించుకొనుము. 2-14

యం హి నవ్యథయ స్త్యేతే పురుషం పురుషర్షభ
సమదుఃఖ సుఖంధీరం సోఽమృత త్వాయకల్పతే.

ఎవడు వీనిచే దుఃఖము నొందక, సుఖమును దుఃఖము
నొక్కటిగ తలంచునో, ఆధీరు డమృతత్వమును పొందిన
వాడని తలంపవచ్చును. 2-15

సుఖదుఃఖే సమేకృత్వా లాభాలాభౌ జయాజయౌ
తతో యుద్ధాయ యుజ్యస్వనైవం పాపమవాప్స్యసి.

సుఖము, దుఃఖము, లాభము, నష్టము, జయము,
అపజయము వీనిని సమముగాగొని యుద్ధమునకు తొడంగుము
ఇట్లు కర్మమును చేసినయెడల పాపమును పొందవు. 2-38

యే హి సంస్పర్శజా భోగా దుఃఖయోనయ ఏవతే
ఆద్యంతవంతః కాంతేయ నతేషు రమతే బుధః.

విషయముల సంగముచే కలుగు సుఖములు, దుఃఖ
ములకు కారణములే. ఆసుఖములకు మొదలును తుదియు
కలవు. జ్ఞాని వానిలో రమింపడు. 5-22

శక్నో తీహైవ యస్సోధుం ప్రాకృచ్ఛరీర విమోక్షణాత్
కామక్రోధోద్భవం వేగం స యుక్త స్ససుఖీనరః.

శరీరమును విడుచుటకు ముందీ లోకములోనే కామ

క్రోధములచే గలుగు వేగము నెవడు సహింప శక్తుడగునో
వాడే యోగి; వాడే సుఖమును పొందతగినవాడు. 5-23

మనస్సున ప్రశాంతి నొందినచో నదియే పరమా
నందము. పరమపదమున బొందదగిన సుఖమున కొకవేళ
సమమని చెప్పతగినదియు నీలోకములోనే పొందదగినదియు
ఈశాంతమే.

యోఽంతస్సుఖోఽంతరారామస్తథాఽంతర్జాతీ రేవయః
సయోగీ బ్రహ్మనిర్వాణం బ్రహ్మభూతోఽధిగచ్ఛతి.

బాహ్యవిషయములను తాకక, తనలోనే సుఖము గల
వాడై తనలోనే శాంతిని పొందినవాడై, తనలోనే జ్యోతితో
గూడినవాడైన యోగి బ్రహ్మపదమును బొంది, బ్రహ్మ
నిర్వాణమును పొందుచున్నాడు. 5-24

కామక్రోధ వియుక్తానాం యతీనాం యతచేతసాం
అభితో బ్రహ్మ నిర్వాణం వర్తతే విదితాత్మనాం.

కామమును క్రోధమును విడిచి, చిత్తమును కట్టుబాటు
చేసికొనిన యాత్మజ్ఞులకు బ్రహ్మనిర్వాణము సమీపముననే
యుండును. 5-26

యతేంద్రియ మనోబుద్ధి ర్ముని ర్మోక్షపరాయణః
విగతేచ్ఛాభయక్రోధో యస్సదా ముక్త యేవ సః.

ఇంద్రియములను మనస్సును బుద్ధిని కట్టి, మోక్షము
నలవాటుగా లక్ష్యమందుంచుకొని, ఆశ, భయము, క్రోధము
వీనిని విడిచిన ముని ముక్తుడే యగును. 5-28

ఏకార్థము చేసినను దానిని స్వార్థములేక చేయుటను
బాగుగ నభ్యసించి దానినే స్వభావముగ చేసికొనినయెడల
పిదప మనస్సు పక్వమగును. అపై కర్మములేఫలము నిచ్చి
నను శాంతి చెడక నిలుచుటకు శక్తియుండును. ఆశను, ఆసక్తిని
విడిచిన గాని యిది కుదురదు. నిజమైన సుఖ మంతరాత్మ
యందుండు సుఖమే. ఇంద్రియములవలన కలుగు సుఖ
భోగము లాత్మసుఖమును తేచాలవని బాగుగ గ్రహింప
వలెను.

ఆరురుక్షో ధ్మనే ర్యోగం కర్మ కారణ ముచ్యతే
యోగారూఢస్య తస్యైవ శమః కారణ ముచ్యతే.

యోగమార్గమున కైకి పోగోరుమునికి కర్మమే సాధన
మని చెప్పబడినది. యోగమార్గమున పైకెక్కిన పిదప దాని
వలన కలుగు శాంతము వానికి సాధనమగునని చెప్పబడి
నది. 6-3

యదా హి చేంద్రియార్థేషు నకర్మ స్వనుషజ్జతే
సర్వ సంకల్ప సన్న్యాసీ యోగారూఢ స్తదోచ్యతే.

ఒక డెల్లసంకల్పములను విడిచి యింద్రియ విషయము
లందును, కర్మములందును, ఆసక్తి లేనివాడై యుండుటచేతనే

వాడు యోగమార్గమున పైకెక్కినవాడనబడును. 6-4

ఉద్ధరే దాత్మనాఽఽత్మానంనాఽత్మాన మవసాదయేత్
ఆత్మైవ హ్యత్మనో బంధురాత్మైవ రిపురాత్మనః.

తనయాత్మచేత తన్నుద్ధరించుకొనవలెను. ఆత్మను
చెరుచుకొనగూడదు. తనకు తనయాత్మయే బంధువు. అత్మయే
తనకు పగవాడును అగును. 6-5

బంధురాత్మాఽఽత్మన స్తస్యయేనాఽత్మైవాఽత్మనా జితః
అనాత్మనస్తు శత్రుత్వే వర్తేతాఽత్మైవ శత్రువత్.

తన్ను తాగెలిచినవానికే తనయాత్మ బంధువగును.
తన్ను తాగెలువని వానికి తనయాత్మయే పగవాడై చెరు
చును. 6-6

జితాత్మనః ప్రశాంతస్య పరమాత్మా సమాహితః
శీతోష్ణసుఖదుఃఖేషు తథా మానావమానయోః.

తన్ను తాగెలిచి ప్రశాంతి నొందినవాని యుత్తమమైన
యాత్మశీతోష్ణములందును, సుఖదుఃఖములందును, మానావ
మానములందును సమత్వమును బొంది వెలయును. 6-7

సుఖములందును దుఃఖములందును మనస్సు కలత
నొందక సమత్వమును బొందుటకు ధ్యాన మావశ్యకము.
కర్మయోగ మభ్యాసము చేయునపుడు అనగా తనకేర్పడ్డ
పనులను స్వార్థమును విడిచి కర్మపరిణామమును గూర్చి చింత

గొనక మనోవికారమునుబొందక యుండుటకు అలవాటు
చేయునపుడు, ఏకాంతముననుండి చిత్తమాలిన్యములను
విడిచి, ధ్యానములో నిలుచుటచే మనస్సునకు స్థిరత్వము
గలుగును. ఇట్టిధ్యానమునభ్యసించుట క్రింద చూపిన శ్లోక
ములలో 'యోగ' మని చెప్పబడుచున్నది.

యోగీ యుంజీత సతత మాత్మానం రహస్థితః
ఏకాకీ యతచిత్తాత్మా నిరాశీ రపరిగ్రహః.

నిర్జన ప్రదేశమున ఏకాంతముగనుండి, మనస్సును
ఎల్లప్పుడు వశముచేసికొని ఆశను, వస్తువులను సంపాదించవలె
ననుకోరికను విడిచి యోగము నభ్యసించుచుండవలెను. 6-10.

శుచౌ దేశే ప్రతిష్ఠాప్య స్థిరమాసన మాత్మనః
నాత్యుచ్ఛ్రితం నాతినీచం చేలాజినకుశోత్తరమ్.

శుద్ధమైనస్థలములో నెక్కువ యెత్తుగ గాని, మిక్కిలి
క్రిందుగగాని యుండని యొక స్థిరమైనయాసనము నేర్పరచు
కొని బట్ట, జొకతోలు, దర్భ వీనిని పరచుకొని కూర్చుండ
వలెను. 6-11.

తత్రైకాగ్రం మనః కృత్వా యత చిత్తేంద్రియ క్రియః
ఉపవిశ్యాసనే యుజ్యా ద్యోగ మాత్మ విశుద్ధయే.

మనస్సు నొక ముఖమునకు దెచ్చి, మనస్సును, నిం
ద్రీయములును చేయుననులను స్వాధీనమునందుంచుకొని,

యాసనమునందు గూర్చుండి, యాత్మశుద్ధి యగునట్లు
యోగమునందే నిలువవలెను. 6-12.

సమం కాయశిరోగ్రీవం ధారయన్నచలం స్థిరః
సంప్రేక్ష్య నాసికాగ్రం స్వం దిశ శ్చా నవలోకయన్.

శరీరమును, తలను, కంఠమును సమముగా నుంచుకొని
స్థిరత్వమునొందినవాడై, తన ముక్కు కొనయందు దృష్టిని
నిలిపికొని, యిటునటు చుట్టును చూడకయుండవలెను. 6-13.

ప్రశాంతాత్మా విగత భీర్భ్రహ్మచారివ్రతే స్థితః
మన స్సంయమ్య మచ్ఛితో యుక్త ఆసీత మత్పరః.

ప్రశాంతముపొందినపిదప, భయమనుదానిని పొందక,
బ్రహ్మచర్యవ్రతమున నెలకొని, మనస్సునడచి, నాయందు
చిత్తమును నిలిపి, నన్ను బొందిన యోగమున నుండవలెను. 6-14.

నాత్యశ్నతస్తు యోగోఽస్థినచైకాంత మనశ్చతః
న చాతిస్వప్న శీలస్య జాగ్రతో నైవ చార్జున.

ఎక్కువగా తినువానికి యోగములేదు. ఎక్కువగా
ఉపవాసములు చేసినను ఫలములేదు. మిక్కిలిగ నిద్రపోవు
వానికిని యోగము కలుగదు. అట్లే నిద్రను విడిచినను ఫలము
లేదు. 6-16.

యుక్తాహారవిహారస్య యుక్తచేష్టస్య కర్మసు
యుక్త స్వప్నావబోధస్య యోగో భవతి దుఃఖహః.

నియమమునకు లోబడిన యాహారమును విహారమును
 కర్మములచేయుటయందు నియమమునకు లోబడిన క్రమ
 మున్ను నియతమైన నిద్రయును మెలకువయు గలవాడే దుఃఖ
 నాశకమగు యోగమార్గమును బొందును. 6-17.

యథా దీపో నివాతస్థో నేంగతే సోపమా స్మృతా
 యోగినో యతచిత్తస్య యుంజతో యోగమాత్మనః.

చిత్తమునుకట్టి యాత్మయోగమున నిలిచినయోగికి
 గాలి లేనిచోట చలింపక నిలచు దీపము సమానమని
 వచించిరి. 6-19.

ఏవిషయమందును మితిమీరిపోకూడదనిగీత దృఢము
 చేయుచున్నది. యోగసిద్ధికి ముఖ్యమైన సాధనము మనస్సును
 కాపాడుట. మనస్సు ఎప్పుడును పరుగెత్త చూచుచుండును.
 మనస్సున నుద్భవమగు తలపుల నడంచనియెడలనవి మనస్సు
 నావరించుకొని పరుగెత్తించును. ఎప్పుడును గట్టిగాపట్టు
 కొనియే యుండవలెను.

ఎంతప్రయత్నము చేసినను మరలమరల యోచనలు
 కలుగును. దానిని చూచి భయపడక అప్పుడప్పుడే మనస్సును
 స్థిరపరుచుకొని, పరమాత్మ చింతయందు నిలుపవలెను.

సంకల్ప ప్రభవాన్ కామాం స్త్యక్త్వా సర్వా నశేషతః
 మనసై వేంద్రియగ్రామం వినియమ్య సమస్తతః

మనస్సుచేత తలపులనుండి జనించు ఆశల నన్నిటిని
పూర్తిగ విడిచి, విషయములనుండి యింద్రియములు
దూరముగ నుండునట్లు కట్టియుంచి, 6-24

శనై శనై రుపరమే ద్బుద్ధ్యాధృతి గృహీతయా
ఆత్మ సంస్థం మనః కృత్వా నకించిదపి చింతయేత్ .

స్థిరబుద్ధితో మనస్సు ఆత్మయందు నిలిపి, రాను
రాను దానియందే లీనమగునట్లభ్యాసము చేయవలెను. ఎట్టి
చింతయులేక యుండవలెను. 6-25

యతో యతో నిశ్చరతి మనశ్చంచల మస్థిరమ్
తత స్తతో నియమ్యైత దాత్మ న్యేవ వశం నయేత్ .

మనస్సు చంచలమై, స్థిరముగ నిలువక చలించునప్పు
డెల్ల దాని నడచియుంచి, యాత్మకు వశమునం దుంచ
వలెను. 6-26

ప్రశాంతమనసం హ్యేనం యోగినం సుఖ ముత్తమమ్
ఉపైతి శాంతరజసం బ్రహ్మభూత మకల్మషమ్ .

మనస్సు శాంతముగా, రజోగుణ మడగి, కల్మష
మును విడిచి, బ్రహ్మపదము నొందిన యోగికి ఉత్తమసుఖము
లభించును. 6-27

• మనస్సు కుదిరికగొన్నవాడెట్లుండుననుదానిని క్రింద
చూడవచ్చును.

అద్వేషా సర్వభూతానాం మైత్రః కరుణావ చ
నిర్మమో నిరహంకార స్సమదుఃఖసుఖః క్షమి.

సంతుష్ట స్సతతంయోగీ యతాత్మా దృఢనిశ్చయః
మయ్యర్పిత మనోబుద్ధి ర్యోమద్భక్త స్సమే ప్రియః.

ఏషాణియెడలను పగనువిడిచి, స్నేహమును కరు
ణయు గలవాడయి, నేననియు నాదనియు ఆనక, సుఖ
మును దుఃఖమును సమముగా చూచి, 12-13

ఎప్పుడును మనస్సంతోషము గలవాడై మనస్సును
స్వాధీనమందుంచుకొన్నవాడై, దృఢనిశ్చయము గలవాడై,
నాయందే మనస్సును బుద్ధిని అర్పణముచేసిన యోగి నా
భక్తుడు నాకిప్పుడు. 12-14

యస్మాన్నోద్విజతే లోకో లోకాన్నోద్విజతేచ యః
హర్షామర్ష భయోద్వేగై ర్ముక్తో యస్సచ మేప్రియః.

ఎవనికి లోకులు వెరవరో, లోకుల కెవడు వెరవడో,
హర్షము, మాత్సర్యము, భయము నను వేగములనుండి
యెవడు విడబడియుండునో, వాడే నా కిప్పుడు. 12-15

అనపేక్ష శుచిర్దక్ష ఉదాసీనో గతవృథః
సర్వారంభపరిత్యాగీ యోమద్భక్త స్సమేప్రియః.

దేనినై నను కోరి ఫలమునకు యెదురుచూడక, శుచియై,
నేర్పరియై, పట్టుదలలేనివాడై, కలతను విడిచినవాడై, ఎల్ల

కార్యముల యారంభమునందును ఫలాశనువిడిచి, నాయెడ
భక్తిగలవాడే నా కిష్టుడు. 12-16

యో నహృష్యతి నద్వేషి నశోచతి నకాంక్షతి
శుభాశుభ పరిత్యాగీ భక్తిమాన్ యస్స మేష్ఠియః.

ఎక్కువ సంతోషము నొందక, పగ బూనక, దుఃఖం
పక, ఆశగొనక, మేలును, కీడునుగూడ విడిచి, భక్తిగలవాడే
నాకిష్టుడు. 12-17

సమ శ్చత్రోచ మిత్రేచ తథా మానావమానయోః
శీతోష్ణసుఖదుఃఖేషు సమ స్సంగవివర్జితః.

తుల్యనిందాస్తుతి ర్మానీ సంతుష్టో యేన కేనచిత్
అనికేత స్థిరమతిర్ భక్తిమాన్ మేష్ఠియో నరః.

పగవానియందును నేస్తగానియందును, మానమునం
దును అవమానమునందును, చలియందును వేడియందును,
నుఖమునందును, దుఃఖమునందును, సమముగా నుండి, సంగ
మును విడిచి, 12-18

పొగడ్తయు నిందయు సమముగా చూచి మాటాడక,
యేమివచ్చినను దానితో సంతోషపడి, తన యిల్లిదియనక,
స్థిరబుద్ధితో నుండుభక్తుడు నా కిష్టుడు. 14-19

ఇట్టింద్రియ నిగ్రహమువలనను, నియమములచేతను,
ధ్యానముచేతను, పొందిన శాంతినిగూడి పూర్వకర్మఫలముగ

దేహముతో గూడివచ్చు ప్రకృతిగుణములు. దానితోకలిసియే
 యుండును. జ్ఞానమునొందినపిదపను ఈ చాంచల్యముండును.
 దానినిగని దుఃఖింప పనిలేదు. అది స్వభావమని తెలిసి,
 యడుగడుగునకు నిజతత్త్వమును స్మరించి శాంతిని విడువక
 కాచుకొనవలెను. గుణములను దాటినవా రెవరన :-

ప్రకాశంచ ప్రవృత్తించ మోహ మేన చ పాండవ
 నద్వేష్టి సంప్రవృత్తానిన నివృత్తాని కాంక్షతి.

మనఃప్రకాశము, పనులను చేయవలెనను ఆసక్తి,
 మోహము, ఇవిప్రాప్తించినప్పుడు వీనిని చూచి భయపడక,
 యాస్థితులు తొలగగనే వానిని కోరకయుండువాడు. 14-22.

ఉదాసీనవ దాసిన్ గుణైర్వో నవిచాల్యతే
 గుణా వర్తంత ఇత్యేవ యోఽవతిష్ఠతి నేగతే.

స్వీయ స్వభావగుణములచేత మనస్సు కలతనొందక
 యుదాసీనముగా నుండి, 'గుణములు వర్తించుచున్నవి' అని
 తలచి, యాశను విడిచి నిలుచువాడు. 14-23

సమదుఃఖ సుఖస్సృష్ట స్సమలోష్టాశ్చ కాంచనః
 తుల్యప్రియాప్రియోధీర స్తుల్యనిందాత్మసంస్తుతిః.

దుఃఖమును సుఖమును సమముగా గొని, యాత్మ
 యందు నిలుచువాడు, మంటిబెడ్డనురాతిని బంగారమును, సమ
 ముగా చూచువాడు, ప్రియము చేయువారియెడలను నప్రియ

ముచేయువారియెడలను సమముగనే నడచువాడు, నిందను
పోగడ్తును సమముగా గొను ధీరుడు. 14-24

మానవమానయోస్తుల్య స్తుల్యోమిత్రారిపక్షయోః
సర్వారంభ పరిత్యాగీ గుణాతీత స్స ఉచ్యతే.

గౌరవమును అవమానమును సమముగ తలచువాడు,
మిత్రులయందును పగవారియందును సమభాగమును పూను
వాడు, తనకొరకు పనుల నారంభింపనివాడును, ఇట్టివాడే
గుణములనుగడచినవాడనిత్రిగుణాతీతుడనిచెప్పబడును. 14-25

(20)

స్వభావగుణములు.

(గీత: అధ్యాయములు 4, 13, 14, 18.)

మనుష్యుడు తప్పదారి నేలపోవు ననుదానికి కార
ణము అడుగడుగునకు జ్ఞాపకమునకు తెచ్చికొనవలెను. చెడు
పనులను చేయువారిని చూచి శాంతమును విడువక, వారియె
డల విశ్వాసము చూపుటయు, మనస్సును కలతనొందింపక
దానిని స్థిమితముగ చేసికొనుటయు, మిగుల మంచిది.

తన్నుతా నడచుకొనలేక, మనస్సు నజాగ్రత్తగ
పిడిచినయెడల జన్మతోడ స్వాభావికముగ వచ్చు గుణముల

యుద్రదేకముపనిచేయును. స్వభావమునునదిఅంధరకును వేదనను
కలిగించును. అది కార్యరూపమున బయలుబడును. దీనినొకని
యందు చూచి మనము కోపింపవచ్చునా? ఇతరుల పనిని
చూచి వేసరపడునప్పుడెల్ల వారువారు తమలోని లోపము
లను జ్ఞాపమునకు తెచ్చుకొనవలెను. నీమనస్సు శుద్ధముగ
నున్నదా? ఇతరులకు దెలియునట్లది బయటికి కనబడకపోయి
నను అది లోపలనే చేయుపనిని నీవు చూచుచునే యుందువు
గదా. దానిని నీవడచినయెడల అది నీభాగ్యము. ఇతరు
లా భాగ్యమును బొందకయుండుటను నీవు విచారపడవల
యును. భగవదనుగ్రహమును సంపాదించినయెడల గదా
వారి యాత్మ అస్వాభావికమయిన కర్మమునుండి బయట
బడగలదు. లోకమున నడచునదంతయు నీశ్వరసంకల్పము.
ఏది చెడుగు ఏది మంచి యని నీవు తీర్మానింప వచ్చునా?
తుదకేదిచెడుగు, ఏదిమంచి, అనున దీశ్వరునికే తెలియును.
జగత్తు విధానమును తెలియని మనము దానిని తీర్మానింప
వీలులేదు.

ప్రకృత్యైవ చకర్మాణి క్రియమాణాని సర్వశః
యఃపశ్యతి తథాత్మాన మకర్తారం సపశ్యతి.

ఏవిధమునను పనులు పక్యతివలననే చేయబడుచుం
డును. కావున నాత్మయనునది కర్తకాదని కనుగొన్నవాడే
తత్త్వమును దెలిసినవాడు.

సత్త్వం రజస్తమ ఇతి గుణాః ప్రకృతినంభవాః

నిబద్ధ్నన్తి మహాబాహూ దేహే దేహిన మవ్యయం.

సత్త్వము, రజస్సు, తమస్సు, ఈ గుణములు ప్రకృతిలో పుట్టుచు. స్వభావముచేత నాత్మ యవ్యయమైనదైనను దేహమునందు నిలుచునపుడది యీగుణములచే కట్టబడుచున్నది.

14-5

నా న్యం గుణేభ్యః కర్తారం యదా దృష్టానను పశ్యతి
గుణేభ్యశ్చ పరంవేత్తి మద్భావం సోఽధిగచ్ఛతి.

గుణములు తప్ప వేరే కర్త లేడను దానికి జీవుడు తనుగొని గుణములకు పైనున్న తత్త్వమును దెలిసిన యెడల నా స్వరూపమును తెలిసినవాడగును.

14-19

న త దస్తి పృథివ్యాం వా దివి దేవేషు వా పునః

సత్త్వం ప్రకృతిజైర్ముక్తం యదేభి సాన్స్యత్తిభిర్గుణైః.

ప్రకృతియందు కనపడు ఈ మూడుగుణములనుండియు విడబడి నిలుచు ప్రాణి భూలోకమునందు లేదు. ఆకాశము నందును దేవతలయందునుకూడ లేదు.

18-40

స్వభావజేన కౌంతేయ నిబద్ధ స్వేన కర్మణా

కర్తుం నేచ్ఛసి యన్మోహత్కరిష్యస్య వశోఽపి తత్.

స్వభావముగనుండు కర్మములచే కట్టువడియున్న నీవు మోహము వలన దానిని చేయననినను నీవశము కాకయో నీవు దానిని చేయుదువు.

18-60

న కర్మత్వం న కర్మాణి లోకస్య సృజతి ప్రభుః
న కర్మఫలసంయోగం స్వభావస్తు ప్రవర్తతే.

ప్రభువు అనే జీవుడు కర్మను, కర్మఫలము, వీనిలో
దేనిని సృజింపడు. ప్రకృతిస్వభావము చేతనే యంతయును
నడచును. 5-14

నాదత్తే కశ్యచి త్పాపం న చైవ సుకృతం విభుః
అజ్ఞానేనాఽవృతం జ్ఞానం తేన ముహ్యంతిజంతవః.

జ్ఞానమునునది అజ్ఞానముచే చుట్టబడియుండినందున
జీవులు మోహమునొందుదురు. ప్రకాశమునొందిన యాత్మ
యేదైన చెడుపనినిగాని మంచిదనబడుదానినిగాని యంటి
యుండదు. 5-15

ఆనాదిత్వా నిర్గుణత్వాత్ పరమాత్మాఽయ మవ్యయః
శరీరస్థోఽపి కౌస్తేయ నకరోతి నలిప్యతే.

ఆదియునునదిలేక, గుణమునులేక, యిట్లు మార్పులేక
పరమాత్మ దేహమందున్నను అది యేపనిని చేయకయు, పని
నంటకయు నుండును. 13-32

|| ఈశ్వర స్సర్వభూతానాం హృద్దేశేఽర్జున తిష్ఠతి
|| భ్రామయన్ సర్వభూతాని యంత్రారూఢాని మాయయా
ఎల్లపాణులలోను నీశ్వరుడున్నాడు. మాయబలము

చేత నీశ్వరు డెల్లజీవులను చక్రములందు తిరుగు ప్రతిమవలె
త్రిప్పను. 18-61

ఈ శ్లోకమువలన నేమి తెలిసికొంటిమి? పుట్టినప్పుడు
వీగుణములతో పుట్టితిమో యవి మనలను ప్రేరేపించును.
పాపముచేసినాడని యొకనిని ద్వేషింపకూడదు. హేళనయు
చేయకూడదు. మనమా పాపమును చేయలేదని గర్వపడను
కూడదు.

ఈ శ్లోకములను గ్రహించి మన కెట్టిబాధ్యతయులేదని
చెప్పకూడదు. అంతయును పుట్టుగుణమని విడిచి యెట్టిబాధ్య
తయు లేక నడచుకొనుటకీశ్లోకములు ప్రమాణమని భావిం
చుట మూఢత్వమగును. ఆత్మశక్తిచే స్వభావగుణములను,
అనగా తాను పూర్వజన్మమున చేసినకర్మలఫలముగా సం
పాదించిన స్వభావగుణములను వశముచేసికొనవలెను. వాని
నడచి గెలిచి విడుదలపొందవలెను. స్వభావగుణములను
గూర్చి గీతయందు చెప్పబడిన శ్లోకములెల్ల నితరులను విశ్వా
సముతో చూచుటకును తనలో మనస్సున కళవళము నొం
దక యుండుటకును సాధనముగ సత్యము నెత్తి చూపుటకును
తప్ప, నొక్కొక్కడును దనవిషయమున బాధ్యతను తప్పిం
చుకొని ప్రయత్నముచేయక చెడిపోవుటకుగాదు.

• ఈ యుపదేశ మితరులను చూచి వీరు పూర్వకర్మము

నకు ఫలమని నీచకులము లేక నీచగుణము గలవారని నీచ
ముగా జూచి, క్రూరముగాను, అసూయతోను, గర్వము
తోను, నడచుకొనుట కాధారము కాదు. అట్లెవడైన
నడచినయెడల తన యాత్మను నీచపరుచుకొన్నవాడగును.

ఆత్మ దేనిచేతను మారదు. అది ప్రత్యేకముగ నిలిచి
యుండును. ప్రకృతిగుణములే యెల్లచేష్టలను చేయుచున్నవి.
ఆచేష్టలచేత ఆత్మ మారుదల నొందదు. దాని స్వరూప
మును స్పష్టము చేయటకు చెప్పినది. పాలలో మజ్జిగ
వేసినయెడల పెరుగుగునట్లు, దేహముతోచేరిన గూత్మస్వ
రూపము పాపపుణ్యములచేత మారిపోదు. “ప్రత్యేకముగా
నిలుచును.” “మారుదల పొందదు” అనుదానివలన దెలి
యవలసిన దింతేకాని, యాత్మకు బాధ్యతలేదని చెప్పట
కాదు. చేయుపనుల పాపపుణ్యఫలము నది పొందదనియు
కాదు.

స్వభావగుణములు జడప్రకృతియైన దేహమున నాటు
కొని యున్నను నవి యింద్రియములను మనస్సును తమ
యధీనమున నుంచుకొని, వానిమార్గమున నాత్మనుగూడ బం
ధించి విడుచును. కాని, గుణములతో పోరాడి, గెలిచి, బం
ధమునుండి తప్పించుకొనుట కాత్మకు శక్తియు స్వాతంత్ర్యము
నున్నవి. దీనికి జ్ఞానమను సాధనము కావలెను.

జ్ఞానమునునది కేవల గ్రంథపఠనమువలనను, ధ్యానమువలనను రాదు. సత్యమైన జ్ఞానయే జ్ఞానము. ప్రయోజనకారి యగునట్లు సరియైన తత్త్వవిచారము పొందకొరినయెడల నిందియములను, మనస్సును, కర్మములను నడచి, వశపరుచు కొనవలెను. ఇట్లడపనియెడల పొందిన జ్ఞానము లోపల జొచ్చి, యాత్మకు సహాయపడదు. నూనెమీద నీరు విడిచిన మాదిరిగ ఫలకారికాకుండబోవును. సత్యమయిన జ్ఞానమును బొందక, కర్మములను మనస్సును నడచి వశపరుచుకొనక, స్వభావగుణములను యధేచ్ఛముగ తమ పనులను చేయవిడచినయెడల కర్మభారము పృథ్వి యగుచునే పోవును. ✓

(21.)

అందరకును మోక్షము.

(గీత: అధ్యాయములు 4, 7, 9)

మహాపాపము చేసినవాడయినను, 'నా కేదిగతి?' యని యెవడును నిరాశను పడనక్కరలేదు. వానికిగూడ తాచేసిన పాపమునుగూర్చి దుఃఖపడి భగవంతుని శరణుజొచ్చినయెడల విడుదలయున్నది. ఇది గీతలోని ధృఢమైన బోధన.

ఇదేమి? కర్మబంధము నింత సులభముగ తప్పించుకొన వీలున్నదా యని సందేహపడనక్కరలేదు. చేసిన పాపకార్యమును గురించి, స్మరించుచు పాపపు తలపులను గురించి నిజమైన పశ్చాత్తాపము నొందీ, మనస్సును త్రిప్పకొన్నయెడల నదియు నొకకర్మమే యగును. దాని ఫలమును కూడ ఆత్మపొందును. కావున, భగవంతుని శరణుజొచ్చినయెడల కర్మభారము తొలగిపోవుననుట కర్మవిధికి విరుద్ధముకాదు.

కాని తరువాత మంత్రములను చదివి ప్రియశ్చిత్తముచేసికొనవచ్చునని తలంచి పాపకార్యము చేసినయెడల తప్పించుకొన వీలులేదు. నిజముగా మనస్సును త్రిప్పకొననియెడల పాపము పోదు. కావలెనని చేసినవారి కిట్టి నిజమైన పశ్చాత్తాపము రానేరదు. తాచేసిన పాపమునకు తగినంత పశ్చాత్తాపపడిన నా పశ్చాత్తాపమే వానికి గొప్ప కష్టమును దుఃఖమును తెచ్చి, ఇతరులు విధించు దండనకంటె నెక్కువదండన యగును. అట్టికేళము ననుభవించిన, తన్ను తానే శుద్ధిచేసికొనుట యగును. కాని, 'యెంతదూరము నిజముగ కేళపడుదుమో, అసగా మనమే దుఃఖమునొంది దండించుకొందుమో, అంతమట్టుకు మున్నుచేసినపాపమునుండి తప్పుకొందుము.

పశ్చాత్తాపపడుటయు, భగవంతుని శరణుజొచ్చుటయు, అంతరాత్మ వేగమునే తప్ప, వేరుమంత్రముగాని, మాట గాని, జపము గాని, స్మార్తక్రియగాని పనిలేదు. పురోహితుడో, గురువో చెప్పు మంత్రముచేతనే ప్రాయశ్చిత్తము కాచాలదు. మంత్రమును, క్రియయు, పురోహితుడును, గురువును ఉపయోగపడక పోరు. పునీతులగుటకు ఋషులును పూర్వులును నుపయోగించినపదములును, కార్యములును, సంకేతములును మనమును నుపయోగించినయెడల మంచి తలపులను, ధైర్యమును, భక్తియు కుదురును. ఇతరులకు తెలియునట్లు చేయు క్రియలవలన చేసిన పాపమును గూర్చి సిగ్గునుగల్గును, ఇవన్నియు మనస్సును పునీతముచేయకలుగు సాధనలు. ఇంతేతప్ప దానిని గొని సత్యము నేమరకూడదు. ఒకవేళ నితరుల నేమరింప వచ్చును. తన్ను మోసముచేసికొనవచ్చును. కాని సత్యము నేవిధముననైనను నేమరకూడదు. కర్మవిధి యనునది సత్యపురూపమే. కావున దానినేమరగూడదు. ఒక వర్తకుడు తప్ప తానుతోనో, తప్పకొలతతోనో జనులను మోసపుచ్చవచ్చునుకాని, యేవ్యాపారియుతనలెక్కిలోనే మోసముచేసికొనడు. వైద్యుడు రోగియెడల అసత్యము పలుకవచ్చును. కాని యుష్ణమాపక ధర్మామీటరు అను యంత్రము తప్ప చూపించదుగదా!

ఇతరశాస్త్రపుస్తకములలో నేమిచెప్పియున్నను, భగవంతుని శరణుజొచ్చి విడుదలనొందుటకు జాతిగాని, కులముగాని బాధింపదు. దీనిలో ఆడు, మగయు, వ్యత్యాసములేదు. దీనికి గీతలో చెప్పబడియున్న శ్లోకములు:

సమోఽహం సర్వభూతేషు నమే ద్వేషోఽస్తి నప్రియః
యే భజంతితుమాం భక్త్యా మయితే తేషు చాప్యహమ్.

నేనెల్లప్రాణులందును సమముగా నుందును. నే నెవ్వరిని ద్వేషింపను, ప్రేమింపను నన్ను భక్తితో నెవరు భజింతురో వారు నాయు దమరియుందురు. వారిలో నేనుందును.

9-29

అపిచేత్సుదురాచారో భజతే మా మనన్యభాక్
సాధురేవ సమస్తవ్య స్సమ్యగ్వ్యవసితోఽహిసః.

మిక్కిలి చెడునడత గలవాడయినను వేరుదానియందు మనస్సును పోనీయక, నన్ను భజించినవానిని మంచివాడనియే తలపవలెను. అతని ప్రయత్నము మంచి ప్రయత్నము.

9-30

క్షీప్రం భవతి ధర్మాత్మా శశ్వచ్ఛాంతి నిగచ్ఛతి
కాంతేయ ప్రతిజానీహి నమే భక్తః ప్రణశ్యతి.

అట్టివాడు శీఘ్రముగనే ధర్మాత్ముడగును. నిత్యశాం

తిని పొందును. నిశ్చయముగ తెలిసికొనుము. నా భక్తు డెవ
నికిని నాశములేదు. 9-31

మాం హి పార్థ వ్యపశ్రిత్యయేఽపిస్యః పాపయోనయః
స్త్రీయో వైశ్యాస్తథా శూద్రాస్తేఽపియాన్తిపరాంగతిం.

పాపులు నన్న శరణుజొచ్చినయెడల, స్త్రీలైనను,
వైశ్యులైనను, శూద్రులైనను, పరగతిని పొందుదురు. 9-32

దేవుని భజించువాడేకులమువాడనికని, మగవాడు
ఆడుది యనికాని యనుట యెట్లు ముఖ్యముకాదో, అట్లే
యెట్లు దేవునారాధించు ననునదియు ముఖ్యముకాదు. ఇది
గీతలో మనము చూచు గొప్పవిషయము. హిందూమతము
నకు గొప్ప కీర్తిని తెచ్చువిషయము. భగవంతు ననేకు లనేక
విధముల నారాధింతురు. మతము, సంప్రదాయము, వీనిభే
దములను నేను లెక్కింపనని గీతలో భగవంతుడు స్పష్టముగ
చెప్పియున్నాడు.

యేయథామాంప్రపద్యస్తేతాం స్తథైవభజామ్యహమ్
మమ వర్తమానువర్తస్తే మనుష్యాః పార్థ సర్వశః.

ఎవరు నన్నెట్లుభజింతురో వారి నట్లే నే ననుగ్రహిం
తును. మనుష్యు లేమార్గము ననుసరించినను నన్ను పొందు
మార్గమేయగును. 4-11

యేఁప్యన్యదేవతాభక్తా యజన్తే శ్రద్ధయా నివృతాః
తేఁపిమామేవ కౌంతేయ యజన్త్యవిధిపూర్వకం.

అన్యదేవతలను శ్రద్ధతో భజించు భక్తులను, విధిని
తప్పినవారైనను నన్నే యారాధించుచున్నారు. 9-23

వ్రతం పుష్పం ఫలం తోయం యోమే భక్త్యాప్రయచ్ఛతి
తదహం భక్త్యుపహృత మశ్నామి ప్రియతాత్మనః.

ఆకు, పువ్వు, పండు, నీరు ఏదియైనను నాకొకడు
భక్తితో నర్పించినయెడల తన్నుతా జయించి యిట్టిభక్తితో
నాకిచ్చినదాని నాదరముతో నంగీకరింతును. 9-26

యత్కరోషి యదశ్నాసి యజ్జహౌషి దదాసియత్
యత్తపస్యసి కౌంతేయ తత్కురుష్వ మవర్పణం.

నీ వేదిచేసినను దేనిని తినినను, నా కర్పణమనియే
చేయుము. 9-27

కామైస్సెస్వైతజ్ఞానాః ప్రపద్యంతేఁ న్యదేవతాః
తంతనియమమాస్థాయ ప్రకృత్యానియతా స్వయా.

చాల కోరికతో కూడియున్న మనస్సును గలవారు
తమతమ ప్రకృతిచేత కట్టబడి, వేర్వేరు నియమములను
చేపట్టియుండ, కొందఱ రన్యదేవతల ననుసరించుచున్నారు.
కాని, 7-20

యోయోయాఃయాంతనుః భక్తశ్రద్ధయా ర్చితమిచ్ఛతి
తస్యతస్యాచలాం శ్రద్ధాంతామేవ విదధామ్యహం.

ఏభక్తుడు శ్రద్ధతో నేదేవత సన్నించునో యతనికా
దేవతయందు ధృఢమైన భక్తిని నేనే యుంచుదును. 7-21

స తయా శ్రద్ధయా యుక్తస్తస్యారాధన మీహ తే
లభతే చ తతః కామాన్ మయైవ విహితాన్ హితాన్.

వాడా నమ్మికను బొంది యామార్గముననే యారా
ధింపకొరును. కోరినవానిని నంతటిని వాడు పొందును.
వానినిచ్చువాడను నేనే. 7-22

ఇట్లు మతము సంప్రదాయము, క్రమము, నేవిధము
ననున్నను నెల్లమార్గములును భగవంతునే చేరునని గీతలో
చెప్పబడినది. ఆకాలమున జనులనుసరించివచ్చిన మతముల
మార్గములను సంప్రదాయములనుగూర్చియే చెప్పబడినది.
తరువాతవచ్చిన యితరమతములను క్రమములనుగురించి
అప్పుడు చెప్పటకు సాధ్యముకాదుగదా! అయినను, చెప్పి
నవాక్యములలో తరువాత వచ్చినమతములను యన్నిటి
నుద్దేశించి చెప్పిన మాట యని మనము గ్రహింప
వచ్చును. ఎల్లమతముల నంగీకరించియున్న మాణిక్యముల
వంటి యీ వాక్యములను మనము గౌరవించి యాచరణలో
పెట్టవలెను.

నాస్తికము కూడదు.

(గీత : అధ్యాయము 16.)

ఈశ్వరుని చేరుటకు సాధనములయిన యెల్లమతములను, మార్గములను భగవంతు డంగీకరించునని గీత చెప్పెను. తూ నాస్తికము లేక అనాత్మవాదమును ఖండించుచున్నది. ఈక్రింది శ్లోకములు నాస్తికవాదమును గురించి చెప్పుచున్నవి. “ధర్మమనున దేమి ? సత్యమనున దేమి? ఏ దీ లేదు. మనుష్యులు చేరి, తమ సుఖముకొర కేర్పరుచుకొన్న యేర్పాటే ధర్మము” అని యీకాలమున కొందరాడు మాటలనే యివి సూచించుచున్నట్లున్నవి.

ప్రవృత్తిం చ నివృత్తిం చ జనా న విదు రాసురాః
సశౌచం నాపిచాచారో నసత్యం తేషు విద్యతే.

అసురత్వము నాశ్రయించినవారికి పనిచేయు క్రమము తెలియదు. పనినుండి విరమించుట కూడ తెలియదు. శౌచము, సదాచారము, సత్యము, అనునవి వారిలో కనపడవు. 16-7

అసత్య మప్రతిష్ఠం తే జగ దాహు రసీశ్వరం
అపరస్పరసంభూతం కి మన్య త్కా మహైతుకం.

వారు “ఈలోకములో సత్యమును పదార్థము లేదు. లోకము ధర్మముతో ప్రతిష్ఠింపబడి యుండలేదు. పరిపాలించు నీశ్వరుడును లేడు,” అనిఅందురు. ఒకటితో నొకటి కలియగా ఆకూడికవలన నెల్లస్పష్టియు నగుచున్నదనియు, లోకము నకు కామమే హేతువనియు వారందురు. 16-8

ఏతాం దృష్టి మవష్టభ్య నష్టాత్మనోఽల్పబుద్ధయః
ప్రభవ స్త్యగ్రకర్మాణః క్షయాయ జగతోఽహితాః

అల్పబుద్ధిగలిగి యాత్మను నాశనము చేసికొనువా రిట్టి చూపుగలవారయి, క్రూరకార్యములను చేసి, లోకమునకు కీడుచేసి, దానినాశమునకు కారణ మగుదురు. 16-9

కామమాశ్రిత్య దుష్కారం దంభమాన మదాన్వితాః
మోహోద్భవోహిత్యాఽసద్ద్రాహ్మణ్యప్రవర్తంతేఽశుచివ్రతాః

త్వస్థినోందచాలని కామము నాశ్రయించి, డంబము ను, గర్వమును, మదమును బొందినవారై, మోహముచే శలుగుతప్పుటభిప్రాయములతో కూడినవారై, యశుద్ధవ్రతములతో నుండువారై వారు ప్రవర్తింతురు. 16-10.

చింతా మపరిమేయాం చ ప్రలయాంతా ముపాశ్రితాః
కామోపభోగపరమా ఏతావదితి నిశ్చితాః

మరణమువరకు తీరని మితిలేనిచింతనుపొంది కామోప

భోగములను తృప్తిపొందించుకొనుటయందే యాసక్తి గలిగి,
యిదియే పురుషార్థమని నిశ్చయించుకొని, 16-11.

అశాపాశ శతైర్బద్ధాః కామకోధపరాయణాః
ఈహంతే కామభోగార్థ మన్యాయే నార్థ సంచయాన్..

వందలకొలది నాశాపాశములచే కట్టువడి, కామమునకును,
కోధమునకును నాటపట్టులై, కామభోగమునకై
యన్యాయముచేయుచు, ధనము మొదలగువస్తువులను చేర్చుకొనకొరుదురు. 16-12.

నేడు లోకమునగల స్థితి యిదియే గదా ! ప్రత్యేక
మనుష్యులయాశలును, చేతలును, జాతికూటములదృష్టులును,
ఇట్లే యుండుచు వచ్చుచున్నవి. ఈశ్వరునిమరచిన నాగరికత
మున్నుం దెట్లుండు ననుదాని నింకను చూడుడు.

ఇద మద్య మయా లబ్ధ మిమం ప్రాప్సేమనోరథం

ఇదమ స్తీ దమపిమే భవిష్యతి పునర్ధనం.

అసౌ మయా హతశ్శత్రుర్హనిష్యే చాపరానపి

ఈశ్వరోఽహ మహం భోగీ సిద్ధోఽహంబలవాన్ సుఖీ..

ఇప్పు డీలాభము నొందితిని. ఇకముం దీలాభమును
పొందుదును; ఈవస్తువును పొందితిని, ఇంకను నాకు ధనము
అభింపగలదు. 16-13.

ఈపగవానిని చంపితిని. ఇంక నితరులను చంపెదను.
 నే నీశ్వరుడను, నేను భోగిని, నేను సిద్ధుడను, నేను బలవం
 తుడను, నేను సుఖపడుచున్నాను, అని ఇట్లెన్నుచుందురు. 16-14

అనేక చిత్తవిభ్రాంతా మోహజాల సమావృతాః
 ప్రసక్తాః కామభోగేషు పతన్తి నరకేఽశుచౌ.

పలువిధములగు చిత్తవిభ్రాంతి నొంది, మోహమును
 వలలో చిక్కి, కామభోగములలో తగిలి అశుద్ధమైన నరక
 మున పడుదురు. 16-16

ఆఘోఽభిజనవానస్మి కోఽన్యోఽస్తి సదృశో మయా
 యజ్ఞేదాస్యామి మోదిష్య ఇత్యజ్ఞానవిమోహితాః.

“నేను పుణ్యవంతుడను. నాకు స్వంతబంధువు లనేకు
 లున్నారు. నాతో సమానమయినవా డెవడున్నాడు? యజ్ఞ
 ములను చేయుదును. దానములు చేయుదును. సుఖముల
 పడయుదును” అని ఇట్లజ్ఞానముచే మోహమునొందుదురు. 16-15

ఆత్మసంభావితాః స్తభా ధనమానమదాన్వితాః
 యజన్తే నామయజ్ఞైస్తే దంభేనా విధిపూర్వకం.

వారు తమ్ముతామే పొగడుకొందురు; వారు పిడివాడ
 ముచేయువారు; ధనము, అభిమానము, మదములతో కూడిన
 వారు. డంభమునకు విధి నుల్లంఘించి పేరుకు మాత్రము
 యజ్ఞములను చేయుదురు. 16-17.

అహంకారం బలం దర్పం కామం క్రోధం చ సంశ్రితాః
మా మాత్మపరదేహేషు ప్రద్విషంతోఽభ్యసూయకాః

అహంకారమును, బలమును, దర్పమును, కామమును
క్రోధమునుబొందినవారై, వీరు తమ దేహములలోను, ఇతరుల
దేహములలోను, పరమాత్మనై యున్న నన్ను పగతో
చూతురు. 16-18.

మోసమును పశుబలమునుడపయోగించి సంపాదించిన
ధనమును, దాని నాశ్రయించిన నాగరికతయు, ప్రతిష్ఠకొరకు
మనస్సును తృప్తిపరచు కొనుటకును చేయు దానములును,
సార్వజనికోపయోగము లయిన మంచికార్యములును, నీవేష
ములకు పునాదులై నిలుచు నధర్మమును ధర్మముగాచేయనమ
ర్థములు కావు. ఇట్టి యనాత్మవాదమును, నాస్తికమును,
తుదకు నాశనమునకే మార్గము లగును.

పూర్వులు చూచినసత్యముల నెడపెట్టకూడదు. వారు
తాము చేసిన చింతచేతను, నభ్యాసముచేతను, తపస్సుచేతను
ధ్యానముచేతను చూచిన సత్యమునుమరచి, మనము మొదటి
నుండియు ప్రయత్నించి, మనమే చూడ నెంచుట యుచితము
కాదు. సంపాదించిన ధనము నుంచుకొని, దానిపై నింకను
సంపాదింపకొరుట మనకు కర్తవ్యము. పూర్వులు చూచిన
త్యములకు శాస్త్ర మనిపేరు. ఒక్కొక్కడును మరపునోంది

26906
23.73

మొదటినుండియు నారంభించుట యనునది సాధ్యము కానిపని యగును.

యశాస్త్ర విధి ముత్స్యజ్య వర్తతే కామకారతః
న స సిద్ధి మవాప్నోతి న సుఖం న పరాం గతిం.

శాస్త్రవిధులను బయటికి తోసి, కామము ప్రేరించి నట్లు నడచువానికి సిద్ధి లేదు; సుఖము లేదు, పరగతియు లేదు. 16-23.

తస్మా చ్చాస్త్రం ప్రమాణం తే కార్యాకార్య వ్యవస్థితౌ
జ్ఞాత్వా శాస్త్రవిధానోక్తం కర్మకర్తుమిహార్హసి.

కావున, నీవు దేనిని చేయవచ్చును, దేనిని విడువ వచ్చును, అనువ్యవస్థను తెలుసుకొనుటకు శాస్త్రమునేప్రమాణముగా నుంచుకొనుము. శాస్త్రవిధానమును దెలిసి, నీవు కర్మములనుచేసి జీవితమును గడుపువాడవుగమ్ము. 14-24

(23.)

గుణ విభాగము.

(గీత: అధ్యాయము 17.)

మన ప్రకృతిగుణములకు తగినమట్టు కుపాసనకు మూరిని వెదకుకొందుము. మనము దేని నుపాసించుమో దాని

గుణము మనకు వచ్చును. ఇట్లు పాపనచేయువానిగుణమును ఉపాసన క్రమమును నొకటి నొకటి సంబంధింపబడియున్నవి.

ఏవిధమైన శ్రద్ధనుగాని నమ్మికనుగానికలిగి కర్మములు చేయుదుమో నదియును ఇట్టిదియే. పొందిన గుణమునకు తగిన శ్రద్ధమనస్సునకు చేరును. చేకొన్న శ్రద్ధకు తగినగుణమువచ్చి చేరును.

ఆచారములును, ప్రవృత్తివిషయములును ఇట్లే ఇవన్నియు మనము వడసిన గుణమునకు దగినవరకు నేర్పడును. గుణమును వానిననుసరించి మారును. పొయ్యిలోని నిప్పునకును కట్టెలకును గల సంబంధమువంటిది. మొదట నిప్పుకట్టెను మండించును. కట్టె మండినయెడల నిప్పు మరింత మండును. పరస్పరము సహాయ మేర్పడును. మంచి గుణములు పొందినవాడు, మంచి గురువును మంచి దైవమును, మంచి మనోభావములను, మంచి లక్ష్యములను ఏర్పరచికొనును. దానిచే గుణ మింకను మేల్మిని పొందును. మంచిగుణములందఱనికి రుచికలుగును. మంచియాహార మతనికి సంతోషమిచ్చును. వానిచే వాని మంచిగుణమింకను వృద్ధియగును. గుణములేనివాని బుద్ధియో, యుపయోగములేని యుపాసన, యుపయోగములేని తామస ప్రకృతి దురాచారము మొదలగువానిలో ప్రవర్తించును. రానురాను తామసగుణ మధికమగును.

ఈ సుడిగుండమునుండి తప్పించుకొను మార్గమేదనిన
 కర్మమునుగూర్చి పూర్వము చెప్పినదానిని జ్ఞాపకమునకు
 తెచ్చికొనుటయే. ఆత్మకు స్వతంత్రబుద్ధి యున్నది. కర్మము
 చేయుట కధికారమున్నది. దానినుపయోగించి కర్మబంధము
 నుండి తప్పకొను మార్గమును, స్వభావగుణముల నడచుటకు
 తగిన యుపాసన, ఆచారము, ఆహారము వీనిని నిత్యనియమ
 ముగ నుంచుకొనవలెను. ఇట్లుచేసినయెడల మేలును పొందు
 దుము. పూర్వకర్మఫలమునకును నీజన్మమున చేయుకర్మమున
 కును బీజాంకురసంబంధ మున్నది. చెట్టునుండి బీజము కలు
 గును. బీజమునుండి చెట్టు మొలచును. కారణము కార్య
 మగును, కార్యము కారణ మగును. ఇదే ప్రతి దినాచారము
 నకును, గుణమునకును పరస్పరసంబంధము. ఒకదానికి మరి
 యొకటి కారణ మగును.

త్రివిధా భవతి శ్రద్ధా దేహినాం సా స్వభావజా
 సాత్త్వికీ రాజసీచైవ తామసీ చేతి తాం శృణు.

ఒడలు దాల్చిన యాత్మకు స్వభావగుణమైన శ్రద్ధ
 మూడువిధములుగ కనబడును. సాత్త్వికము, రాజసము,
 తామసము అని.

17-2.

సత్వానురూపా సర్వస్య శ్రద్ధా భవతి భారత
 శ్రద్ధామయోఽయం పురుషో యో యచ్ఛ్రద్ధ స్స ఏవసః

ఎవరికిని తమతమ జన్మగుణము ననుసరించి శ్రద్ధ కలుగును. జీవుడు తాను చేకొనిన శ్రద్ధ కనురూపుడై యుండును. ఎవ డేవస్తువునందు శ్రద్ధగల్గునో వా డావస్తువువలె నగును.

డంబమునకు చేయబడు తపస్సును, ఆచారమును, ఫలము నీయవు. లాభముగోరి చేయబడునదియు నట్లే. 17-3.

అశాస్త్రవిహితం ఘోరం తప్యంతే యే తపో జనాః

దంభాహంకార సంయుక్తాః కామరాగ బలాన్వితాః.

కొందరు డంబమును అహంకారమును గలిగి, కామముచేతను చిత్తవికారముచేతను ప్రేరితులై శాస్త్రములో వియమింపబడని ఘోరమైన తపస్సు చేయుచుందురు. 17-5.

కర్మయంత శ్శరీరస్థం భూతగ్రామ మచేతసః

మాం చై వా న్తశ్శరీరస్థం తాన్విద్ధ్యాసురనిశ్చయాన్

ఇట్లు బుద్ధిచెడినవారు తమ శరీరములోని భూతసమూహమును, నన్నును, హింసపెట్టుదురు. వీరసురబుద్ధి గలవారని తెలియుము. 17-6

తపస్సునునది మనోవాక్కాయములను మూడింటితో చేయబడినది. ఆర్జవము, శుచి, పెద్దలయెడ నడకువ, బ్రహ్మచర్యవ్రతము, భూతదయ, ఇవి దేహముతోచేయు తపస్సు. వాక్తపస్సునునది, సత్యము, ప్రీతి, హితమైనమాట, మంచి ధర్మగంధములను చదువుట, మొదలగునవి. మనస్సును

శాంతముగ నుంచుట, శుద్ధమైన తలపులను తలచుట, భోగములనుగూర్చిన తలపులను విడచుట ఇవి మనస్తపస్సగును. ఇట్టి పలువిధములైన తపస్సులను లాభమును కోరక యితరుల గౌరవమును సంపాదించు నుద్దేశములేక తపోమహత్త్వమును గోరియే చేయవలెను. ఇతరులకు హింసనుచేయుటకు గాని, పిడివాదముచేయు బుద్ధితోగాని తపస్సుచేయుట కేవలము తపస్సు.

దేవద్విజ గురుప్రాజ్ఞ పూజనం శౌచ మార్జవం
బ్రహ్మచర్య మహింసా చ శరీరం తప ఉచ్యతే.

దేవుడు, ద్విజులు, గురువులు, ప్రాజ్ఞులు వీరిని పూజించుట, శౌచము, తిన్ననినడక, బ్రహ్మచర్యము, అహింస, ఇవి శరీరమునకు సంబంధించిన తపస్సు. 17-14.

అనుద్వేగకరం వాక్యం సత్యం ప్రియహితం చ యత్
స్వాధ్యా యాభ్యాసనం చైవ వాఙ్మయం తప ఉచ్యతే.

ఇతరుల మనస్సును కలతపరుప నట్టియు, సత్యము ప్రియము నైనట్టియు, హితకరమైనట్టియు మాటను మాట్లాడుటయు, శాస్త్రమును చదువుటయు, ఇవి వాక్కుతో చేయబడు తపస్సు. 17-15.

మనఃప్రసాద స్సామ్యత్వం మాన మాత్మవినిగ్రహః
భావసంశుద్ధి రిత్యేత త్తపో మానస ముచ్యతే.

మనశ్శాంతి, సౌమ్యస్వభావము, మౌనము, ఆత్మవినిగ్రహము, భావశుద్ధి, ఇవిమనస్సుతో చేయబడుతపస్సు. 17-16.

దానమును ఇట్లే. ఏ యుద్దేశముతో చేయుదుమో దాని ననుసరించి, విభజింపవచ్చును. ఇవ్వవలె ననుకర్తవ్యము గమనించి, వినయముతో మనస్సున ప్రతిఫలమున కెదురుచూడక యిచ్చునదే శ్రేష్ఠమైనదానము. పుణ్యాశతో యిచ్చుట కూడ రెండవ పక్షమే.

దాతవ్య మితి యద్దానం దీయతేనుపకారిణే

దేశే కాలే చ పాత్రే చ తద్దానం సాత్త్వికం స్తుతం.

ఇచ్చుట కర్తవ్యమని తెలిసి, ప్రతిఫలమును గోరక, తగినస్థలమును, పాత్రమును, కాలమును, చూచి చేసిన దానము సాత్త్వికదాన మగును. 17-20.

యత్తు ప్రత్యు పకారార్థం ఫల ముద్దిశ్య వా పునః
దీయతే చ పరిక్లిష్టం తద్రాజస ముదాహృతం.

ప్రతిఫలమును కోరియో, ఫలము నుద్దేశించియో, మనస్సున కష్టముతోనో ఇవ్వబడిన దానము రాజసదాన మగును. 17-21.

అదేశకాలే యద్దాన మపాత్రేభ్యశ్చ దీయతే

అసత్కృత మవజ్ఞాతం తత్తామస ముదాహృతం.

తగనిస్థలమున తగనికాలమున, తగనివారికి చేయబడు

నదియు, గౌరవింపక యవమానించి చేసినదానము తామన
దాన మగును. 17-22.

మనము అనుదినమును తినుతిండి మన గుణములను
గొప్పవిగను, నీచములుగను మార్చును. సాత్త్వికాహారమేది,
శాంతచిత్తత కడ్డమువచ్చు రాజసాహార మేది? బుద్ధినడచు
తామసాహార మేది? అనునది గీతలో సూచింప బడినది.

ఆహార స్త్వపి సర్వస్య త్రివిధో భవతి ప్రియః

యజ్ఞ స్తప స్తథా దానం తేషాం భేద మిమం శృణు.

హోమమును, తపస్సును, దానమును, మూడును,
మూడువిధములుగ నుండును. వారికివారికి ప్రియమైన భోజ
నముమూడువిధములుగనుండును. వానిభేదమునువినుము. 17-7.

ఆయుస్సత్త్వ బలారోగ్య సుఖప్రీతి వివర్ధనాః

రస్యా స్నిగ్ధాస్థిరాహృద్యా ఆహారాస్సా త్త్వికప్రియాః.

ఆయుస్సు, శక్తి, బలము, ఆరోగ్యము, సుఖము,
ప్రీతి వీనిని వృద్ధిచేయునదియు, రసముతో గూడినవి, జిడ్డు
గలవి, స్థిరముగ నుండునవి, శాంతి నిచ్చునవి యైన ఆహార
ములు సత్త్వగుణముగలవారికి ప్రియము. 17-8.

కట్వామ్మ లవణాత్యుష్ణ తీక్ష్ణ రూక్ష విదాహినః

ఆహారా రాజస స్వేష్టా దుఃఖ శోకామయప్రదాః.

కారము, పులుపు, ఉష్ణ, మిక్కిలివేడి, ఎక్కువ

చురుకుగలవియు, విదాహమును గలిగించునవియు నగునాహారములను రజోగుణము కలవారు కోరుదురు. ఇవి దుఃఖము, శోకము, రోగము, వీనికి కారణమగును. 17-9.

యాతయామం గతరసం పూతి పర్యుషితం చ యత్
ఉచ్ఛిష్టమపి చామేధ్యం భోజనం తామసప్రియం.

ప్రాచిది, రసహీనమైనది, కంపుకొట్టినది, రాత్రియంతయు నిలువనుంచినది, ఎంగిలి, అశుద్ధమైనది. ఇట్టి యాహారములందే తమోగుణముకలవారు ప్రీతినిచూపుదురు. 17-10.

ఇవి వేలకొద్ది సంవత్సరములక్రింద వ్రాయబడిన శోకములని జ్ఞాపకముంచుకొని, వీనిసారాంశమును గ్రహించి, దినదినజీవితమును గడపుకొనవలెను.

✓
(24)

ప్రపత్తి.

(గీత: అధ్యాయములు 9, 10, 12, 14, 18)

అవ్యక్తబ్రహ్మమును ధ్యానించుట కష్టము. సర్వకళ్యాణగుణములును గల సర్వేశ్వరు నుపాసించుటే సులభమైనమార్గము. కర్మయోగమార్గమున చెప్పినట్లు స్వలాభము

నువిడిచి, సంగము లేక సమచిత్తముతో కర్మములను, చేయుటకు తోడుగ, కరుణామూర్తియగు నారాయణునికే మనము చేయుకర్మముల నెల్ల నర్పణము చేయుచునడుచుకొనవలెను. తుద కతనియనుగ్రహమే మనలను కాపాడును. మరియుకటి కాదు. అతనియనుగ్రహమున్న యింద్రియముల నడచి, నడుచుకొనవచ్చును. సమత్త్వమును, శాంతమును, మనస్సును సమర్పించుకొనవీలగును. ఆశ, జయము, మైకము వీనినుండి మనలను కాపాడుటకు, భగవానునియనుగ్రహము లేకున్న వీలులేదు. అట్లయిన యేకర్మమును చేయజూచ్చినను ఈశ్వరు నుద్దేశించి యతని కర్పణముగ దానిని చేయవలెను.

ఇదియే భక్తిమార్గ మనునది. ఇది కర్మయోగ మని చెప్పబడుమార్గమునకు బదులుగచేకొనగూడిన యొక ప్రత్యేక మార్గము కాదు. కర్మయోగమున చెప్పబడిన మనోభావము లేనివాడు భక్తియోగముచేయచాలడు. ఈశ్వరస్మరణమును, భక్తియు లేనివాడు కర్మయోగమార్గము ననుసరించుటయు నరుదు. భక్తియోగమును, కర్మయోగమును ఒకదాని కొకటి సహాయకారులు. చదువునప్పుడు వ్యత్యాసము కనబడినను, సరిగ నభ్యసించినయెడల రెండునునొక్కటేయని తెలియును.

శ్రీమన్నారాయణుని శరణుజొచ్చుటయే యెల్ల మార్గములకునుగమ్యస్థానము. తక్కినమార్గములనుగూర్చి వివరించు

కొనుచున్న యెడల ఫలము లేదనుట గీతలోని తుదియుపదేశము.
ఎట్టి పాపియైనను, భగవంతుని మనఃపూర్వకముగ శరణు
జొచ్చినవాడు నాశము నొందడు. ఎంతటి జ్ఞానియైనను,
అతనిని శరణుజొరకున్న తరించుటకు వీలులేదు.

కేశోఽధికతర స్తేషా మవ్యక్తాసక్త చేతసామ్
అవ్యక్తాహి గతిర్దుఃఖం దేహవద్భిరవాప్యతే.

అవ్యక్తమున మనస్సు నిలిపినవారికి కష్ట మెక్కువ.
దేహధారులకు అవ్యక్తోపాసన మిక్కిలి కష్టము. 12-5.

యేతు సర్వాణి కర్మాణి మయిసన్న్యస్య మత్పరాః
అనన్యేనైవ యోగేన మాంధ్యాయస్త ఉపాసతే
తేషామహం సముద్ధర్తా మృత్యుసంసార సాగరాత్
భవామి నచిరాత్పర్థ మయ్యావేశిత చేతసామ్.

ఎల్లపనులను నాకు సమర్పించి మనస్సును నాయందే
నిలిపి అనన్యమైన యోగముతో నన్ను ధ్యానించి నడచు
వారును నాయందు చిత్తమునుంచువారునైన జనులను, మర
ణము, సంసారము అను సముద్రమునుండి వేగముగ విడిపిం
తును. 12-6, 7.

మాం చ యోఽవ్యభిచారేణ భక్తియోగేన సేవతే
సగుణాన్సమతీ త్యైతాన్ బ్రహ్మభూయాయ కల్పతే.

చలింపని భక్తియోగముతో నన్ను పాసించువాడు,

గుణములను గడచి బ్రహ్మపదమును పొంద తగినవా
డగును. 14-26.

మచ్చితా మద్గతప్రాణా బోధయంతః పరస్పరం
కథయంత శ్చ మాం నిత్యం తుష్యంతి చ రమంతి చ.

చిత్తమును నాయందు నిలిపి, ప్రాణమును నాయందే
చొప్పించి నన్నుగూర్చి యొకరితో నొకరు చెప్పి తెలిసి
కొనుచు నాభక్తులు తృప్తిని శాంతిని పొందుదురు. 10-9.

తేషాం సతతయుక్తానాం భజతాం ప్రీతిపూర్వకం
దదామి బుద్ధియోగం తం యేన మా ముపయాంతి తే.

ఎప్పుడును మనస్సు వశముచేసుకొని ప్రీతితో నన్ను
చేరువారికి నేను బుద్ధియోగము నిత్తును. దానివలన వారు
నన్ను పొందుదురు. 10-10.

తేషా మే వానుకంపార్థ మహా మజ్జానజం తమః
నాశయా మ్యాత్మభావస్థో జ్ఞానదీపేన భాస్వతా.

వారినికరుణించుటకు వారిమనోభావములందు చొచ్చి
ప్రకాశించుజ్ఞానజ్యోతితో వారియజ్ఞాన మను చీకటిని తొల
గింతును. 10-11.

అనన్యా శ్చింతయంతో మాం యే జనాః పర్యుపాసతే
తేషాం నిత్యాభియుక్తానాం యోగక్షేమం వహామ్యహం.

వేరుతలపును తలపక నన్ను పాపించు నిత్యయోగుల
యోగక్షేమమును నేనే భరింతును. 9-22.

తమేవ శరణం గచ్ఛ సర్వభావేన భారత
త త్ప్రసాదా త్పరాంశాంతిం స్థానం ప్రాప్స్యసి శాశ్వతం
ఈశ్వరునే తుదివరకు శరణుచొరుము. అతనిఅనుగ్రహ
మున అంతటను సంపూర్ణశాంతియును శాశ్వతస్థానమును
పొందుము. 18-62.

సర్వ గుహ్య తమం భూయ శ్శృణు మే పరమం వచః
ఇష్టోఽసిమే దృఢమితి తతో వక్ష్యామి తేహితం.

అన్నిటికంటె ముఖ్యమైనదియు, నన్నిటికంటె రహస్య
మైనదియు నైన నాపరమవచనమును వినుము. నాకు నీవు
ప్రేమపాత్రుడవు కావున నీకు హితమును వృద్ధియు నగునట్లు
చెప్పచున్నాను. 18-64.

మన్మనాభవ మద్భక్తో మద్యాజీ మాం నమస్కరు
మామే వైష్యసి సత్యం తే ప్రతిజానే ప్రియోఽసిమే.

నీమనస్సును నాయందు విడువుము. నామీద భక్తి
నిలుపుము. నాకనియే హోమములనెల్ల చేయుము. నాకే
నమస్కరింపుము. నన్ను చేరుదువు. ఇది సత్యము. నీకు వృద్ధి
గూర్చెదను. నీవు నాకు ప్రియమైనవాడవు. 18-65.

సర్వధర్మాన్ పరిత్యజ్య మామేకం శరణం వ్రజ
అహం త్వా సర్వపాపేభ్యో మోక్షయిష్యామి మాశుచః

తక్కిన యెల్లధర్మములను విడిచివెట్టి నన్నే శరణు
పొందుము. ఎల్లపాపముల నుండియు నేను నిన్ను విడిపించె
దను. దుఃఖింపకుము. 18-66.

(25)

అంతయు నొకటి.

(గీత అధ్యాయములు 5, 6, 8, 13, 18)

మనస్సును అరకట్టి చేయు కర్మములను భగవంతుని
కర్పణముగా చేయుచు వచ్చిన యెడల, జీవలోకమంతయు
నొక్కటేయను జ్ఞానప్రకాశమును పొందకలుగును. తానని
ఒరులని భేదము విడిచి యెల్ల ప్రాణులును పరమాత్మయందు
నిలుచు మనోభావమును పొందుటే గీతలో చేయబడిన
ఉపదేశము. ఆత్మను అజ్ఞానమనునది చుట్టుకొని జ్ఞానజ్యోతిని
మరుగుపరచును. ఈ అజ్ఞానమును పొగొట్టి ఆత్మలో జ్ఞాన
ప్రకాశమును ఉదయించునట్లు చేసుకొన్నయెడల ఆమార్గ
మున్ను పట్టినవాని కంటికి, విద్యయు, కళలును, శీలమును
గలిగిన పండితుడును, దేనినినేరని యొక పామరుడును

ఒక్కటిగానే తోచును. అనగా ఈ ఇద్దరిలోను ఆతడు
 వాసుదేవుని చూచును. మనుష్యులలో శ్రేష్టుడు, నీచుడు
 అనువ్యత్యాసము తొలగిపోవును. ప్రాణుల అంగవ్యత్యాసము
 లుకూడ జ్ఞానమునొందినవాని కంటికి వ్యత్యాసముగ తోపవు.
 ఎద్దు, ఏనుగు, కుక్క, కుక్కను తినువాడు, విద్యావినయములు
 గల బ్రాహ్మణుడు, వీరిలో అవయవముల కూర్పు మొదలగు
 సకల వ్యత్యాసములు అతని దృష్టిలో తొలగి అంతయు
 నొక్కటిగా తోచును.

జ్ఞానేన తు తదజ్ఞానం యేషాం నాశిత మాత్మనః
 తేషా మాదిత్యవ ద్జ్ఞానం ప్రకాశయతి తత్పరం.

అజ్ఞానము ఆత్మజ్ఞానముచే నడచినవారి జ్ఞానము
 సూర్యునివలె ప్రకాశించి పరమాత్మను చూపించును. 5-16.

విద్యా వినయసంపన్నే బ్రాహ్మణే గవి హస్తినీ
 శునిచైవ శ్వపాకే చ పండితా స్సమదర్శినః.

విద్యయు వినయమును గల బ్రాహ్మణుని, గోవును,
 ఏనుగును, కుక్కను, కుక్కను తినువానిని, జ్ఞానమునొందిన
 వారు సమదృష్టితో చూతురు. 5-18.

యథా భూతప్రథగ్భావ మేకస్థ మనుపశ్యతి
 తత ఏవ చ విస్తారం బ్రహ్మ సంపద్యతే తదా.

పలువిధములైన ప్రాణులు ఒక్కటే యాధారముపై
 నెలకొనియున్నవనుటను తెలిసినయెడల అప్పుడా జ్ఞానఫలముగ
 ఎల్లయెడల విస్తరించిన బ్రహ్మమును చూచును. 13-31.

సర్వభూతేషు యేనైకం భావ మవ్యయ మీక్ష తే
 అవిభక్తం విభక్తేషు తజ్జానం విద్ధి సాత్త్వికం.

వేరుగనున్న యెల్లప్రాణులను వేరులేనట్టియు, ఒక్కటే
 చిస్తువుగ చూచు జ్ఞానము సాత్త్విక జ్ఞానమనియు తెలి
 యుము. 18-20.

సర్వభూతస్థ మాత్మానం సర్వభూతాని చాత్మ ని
 ఈక్షతే యోగయుక్తాత్మా సర్వత్రసమదర్శనః.

యోగమార్గమున నిలిచిన వాడెల్లెడల సమద్వప్తి
 తలవాడై యెల్లప్రాణులందును తనప్రాణము చేరియుండుటను,
 తనలో నెల్లప్రాణులునుండుటయు చూచును. 6-29

యో మాం పశ్యతి సర్వత్ర సర్వం చ మయి పశ్యతి
 త స్యాహం నప్రాణశ్యామి స చ మే న ప్రాణశ్యతి.

ఎవడు ఎల్లయెడల నన్ను చూచునో, ఎవడన్నిటిని నా
 యందే చూచునో, వానికినేను ఎప్పుడును లేకుండ నుండను.
 చాకును వాడొకప్పుడును లేకుండనుండడు. 6-30.

సర్వభూతస్థితం యో మాం భజ త్యేకత్వ మాస్థితః
 సర్వథా వర్తమానో ఽపి స యోగీ మయి వర్తతే.

ఏకత్వమందు నెలకొనియున్నవాడై, యెల్లప్రాణుల
యందునున్న, నన్ను తెలిసినవాడు ఏపని చేయబోయినను
యోగియగును. నామార్గమున నడచినవాడగును. 6-31.

గీతలో మనోనిగ్రహమును గూర్చియు, జ్ఞానోదయ
మును గూర్చియు, చెప్పబడిన యుపదేశములు, వ్యర్థముగనో,
పుస్తకమునకు, భూషణముగనో లేక చదివి మనసముచేసి
కాలము గడుపుటకో చెప్పబడినవికావు. నిజముగ సాధారణ
జనులు, పురుషులును, స్త్రీలును, దానిలో చెప్పినట్లు జీవిత
మును నడపవలెనను నుద్దేశముతో నుపదేశింపబడినవి.
వేదాంతపాండిత్యమును చూపి, సంతోషపడుటకు వాసిినవి
కావు. వయసు ముదిరిన వారికిని చిన్నవయసువారికిని లౌకిక
విషయములలో తగులుకొన్నవారికిని, ఏదశయందున్నవారి
కైనను, ఫలకారులుగ చేయబడిన యుపదేశములు ఎల్ల
కాలములకును చెప్పబడినవి. ఒకప్రత్యేక సందర్భమునకు
మాత్రము చెప్పిన యుపదేశములు కావు.

తక్కిన మతగ్రంథములవలె గీతయు శాశ్వతధర్మము
నుపదేశించు ఒక గ్రంథమైనను దానిని వాసిినకాలమున
ఎట్టి జీవితపరిస్థితుల నందరనుసరించి వచ్చిరో, యాకాలమున
సంఘ సంప్రదాయక్రమమేమైయుండెనో, స్మరణయందుంచు
కొన్నయెడల నుపదేశింపబడు సత్య తత్త్వమును గ్రహింప
వచ్చును.

తరువాత కాలముననుండిన కొన్ని సాంప్రదాయములు ఆ కాలమున లేవనుదానిని మరచిపోగూడదు. జాతివ్యత్యాసములు విడిచి యంధరును నొకజాతిగా నుండవలెనను ఉద్యమమునకును, అస్పృశ్యతను రూపుమాపి హరిజనులను తక్కినవారితో సమానముగా చేయవలయునను ఉద్యమమునకును ఆధారముగా శ్లోకములను వ్రాసిచూపుటకై భగవద్గీత వ్రాయబడలేదు. అట్లాధారముగా వ్రాసిచెప్పిన గీతలో శ్లోకములు లేనేలేవనునది చాలవేలసంవత్సరములకుపూర్వము వ్రాయబడిన యొకగ్రంథమునుగూర్చి నిశ్చయమైన ఆక్షేపణ కాజాలదు.

అయినను ఇట్టిసమత్వములనుగూర్చిన యుద్దేశములకు కూడ కావలసినన్ని ప్రమాణములు గీతలో నున్నవనుదానిని గమనింపవలెను. ఎల్లజనసంఘములందును, పనులను చేయు విధము ముఖ్యమైన యంశము. ఇది జాతిక్రమముగ అనగా నాయాజాతి నాయాక్రమముండవచ్చును. ఆయా కుటుంబము లాయాపనుల కనియు నుండవచ్చును. లేదా పుట్టుకను లెక్కింపక వేరువిధముగా నుండవచ్చును. ఏమార్గము ననుసరించి నను గీతావాక్యముల తత్త్వము తుదివరకు నన్వయించును. ఈపని శ్రేష్టమైనది, ఇదిమంచిది, దీనిని చేయుదును, నొక నియమితముగ నొక పనివలదు అని యెవ్వరును చెప్పగూడదు. ఇది గీతోద్దేశము. సంఘజీవనమున కావశ్యకమైన పనులలో

ఇట్టిభేదము నెంచుటకు వీలులేదు. ఇది సర్వకాలములకును,
 సర్వసంఘపద్ధతికిని అన్వయించును. ప్రాచీనకాలమందలి వర్ణ
 సంస్థ రష్యాలో నడచుచు వచ్చుచున్న సామ్యవాదపద్ధతికిని
 నమానముగ నన్వయించును. నిష్పలో పొగయున్నట్లు లోక
 ములో చేయగూడిన యెల్లఁపనులందును దోషము కనబడును.
 ఏపనినైనను పవిత్రము చేయగల యొక భావనగలదు. తనకు
 లాభమునో, సుఖమునో వెదుకక, సంఘజీవనమునకు మేలు
 చేయుదునను మనోభావమది. అదియే సకలకల్మషమును పోగొ
 ట్టగల గంగాతీర్థము. ఇదియే గీతావాక్యపు ముఖ్యాంశము.
 ఆకాలమున జాతి క్రమముగ పని విభజింపబడియుండుటవలన
 మంచి ముఖ్యతత్త్వమును స్పష్టముచేసి, యుపదేశము వ్రాయ
 బడియున్నది. అయినను నీతత్త్వము పని నేవిధముగ విభా
 గముచేసినను నన్వయించును. ఉన్నగోడమీద చిత్రము
 వ్రాయబడును. పటమును గమనింపవలెనేగాని గోడకూర్పు
 కాదు గమనింపవలసినవిషయము. ఆకాలమున నాచారము
 లోనున్న పద్ధతులను రూఢిగనున్న సంఘరచనాక్రమమును
 మనస్సున నుంచుకొని, యేయుత్తమ సమత్వతత్త్వము
 బోధింపబడినదో, యాతత్త్వమును బాగుగ తెలియవలయును.

స్వే స్వే కర్మణ్యభిరతః సంసిద్ధిం లభ తే నరః

స్వకర్మ నిరత సిద్ధిం యథా విందతి తచ్ఛ్రీణు..

తనతనపనియందాసక్తిగల మనుష్యుడు సిద్ధిపొందును.
తనతనకార్యమునందాసక్తిగలవాడు సిద్ధిపొందుమార్గమెట్లుం
డునో వినుము. 18-45

యతః ప్రవృత్తి ర్భూతానాం యేన సర్వ మిదంతతమ్
స్వకర్మణా త మభ్యర్చ్య సిద్ధిం విందతి మానవః.

ప్రాణులకెల్ల బుట్టుక దేనినుండికలుగునో యేపరమా
త్మునినుండి సమస్తములు వ్యాపించియున్నవో, యట్టి పర
మాత్మను పూజించుటవలన మనుష్యుడు సిద్ధిపొందును. 18-46

శ్రీయాన్ స్వధర్మో విగుణః పరధర్మా త్స్వనుష్ఠితాత్
స్వభావనియతం కర్మకుర్వ న్నాఽఽప్నోతి కిల్బిషం.

ఇతరులధర్మమును బాగుగ చేయుటకంటెను, గుణము
తక్కువయైనదైనను తన ధర్మమును నిర్వర్తించుట శ్రేయ
స్కరము. తన స్వభావమువలన నేర్పడినపనిని చేసినయెడల
నాపనిలో నుండు సహజమైన దోషము నెవ్వడును
పొందడు. 18-47.

సహజం కర్మ కౌంతేయ సదోష మపి న త్యజేత్

సర్వారంభా హి దోషేణధూమేనాగ్ని దివాఽఽవృతాః

తనతోబుట్టిన కర్మము దోషముతోగూడియున్నను
దానిని విడువగూడదు, అగ్నిని పొగ యావరించినట్లు సమస్త
కార్యములు దోషసంపర్కము కలిగియుండును. 18-48.

అసక్త బుద్ధి స్వర్వత్ర జితాత్మా విగతస్పృహః
నైష్కర్మ్యసిద్ధిం పరమాం సన్న్యాసే నాధిగచ్ఛతి.

సర్వవిషయములయందును మమకారము లేక తన్ను
తా గెలచి, కామమును విడిచి నిలిచినయెడల నాత్మ్యాగ
దృష్టివలన కర్మలేని పరమసిద్ధిని పొందును. 18-49.

లోకములోకనబడు దృశ్యముల వివిధవృత్త్యాసము
లకు వెనుక మరుగుపడి యడగియున్న పరతత్త్వమును చిం
తింపవలెను. పుట్టుక, చావు, వృత్తమును, అవృత్తము నెరు
గదు. పిల్లలకు పగలును రాత్రియు నెట్లో లోకము వృత్త
మగుటయు, నాశమును అట్లే. బ్రహ్మ కన్ను మూయుటయు
తెరుచుటయు నే నాశము సృష్టియు అగును. జ్ఞానోదయము
నొందిన మనుష్యుని యింద్రియములకు గోచరమగు నెల్లవిష
యములును మనస్సును భావములునుచేయు నెల్లపనులును,
పరవస్తువు రూపములేయగును. అనేకకోట్ల దృశ్యములును
ఒక్కటిగ నేకనబడును. యోగమున కంతమిదే.

అవ్యక్తా ద్వ్యక్తయ స్సర్వాః ప్రభవ స్త్యహరాగమే
రాత్మ్యాగమే ప్రళీయంతే త త్రైవావ్యక్తసంజ్ఞకే.

పగలయినంతనే యవ్యక్తమునుండి రూపములు
బయలుదేరును. రాత్రిరాగానే యాయవ్యక్తమునందే యవి
మరుగుపడును.

భూతగ్రామ స్స ఏవాయం భూత్వా భూత్వా ప్రళయతే
రాత్యాగమేవశః పార్థ ప్రభవ త్యహరాగమే.

ఆభాతికప్రపంచము తిరిగి తిరిగి తనవశము లేకయే
రాత్రి యగుటతోడనే యడగిపోవుచున్నది, పగలురాగానే
మరల పుట్టుచున్నది. . 8-19.

పర స్తస్మా త్తు భావోఽన్యోఽవ్యక్తోఽవ్యక్తా త్సనాతనః.
యస్స సర్వేషు భూతేషు నశ్యత్సు నవినశ్యతి.

అవ్యక్తముకంటె నవ్యక్తముగ, దానికిపైనున్న
మార్పులేని తత్త్వమొకటి యున్నది. ఎల్లప్రాణులును నశించి
నను, అది నశింపదు. 8-20.

పురుష స్స పరః పార్థ భక్త్యా లభ్య స్త్వనన్యయా
యస్యాంతస్థాని భూతాని యేన సర్వ మిదం తతమ్

వేరుతత్త్వమున ప్రవర్తింపని భక్తితో నా పరమపురు
షుని పొందవచ్చును. వానిలోనే యెల్లభూతములును నెలకొ
నియున్నవి. అతడీ లోకమందంతటను వ్యాపించి నిలిచియు
న్నాడు. 8-22

కవిం పురాణ మనుశాసితార
మణోరణీయాంస మనుస్మరేద్యః
సర్వస్య ధాతార మచి స్త్వరూప
మాదిత్యవర్ణం తమసః పరస్తాత్ .

గొప్పజ్ఞానిని, పురాతనుని, అనుశాసకుని, అణువులో
 నణువైన పరవస్తువును, ఎల్లవానిని ధరించువానిని, ఎన్నుటకు
 వీలులేని రూపముగలవానిని, సూర్యుని ప్రకాశముగలిగి,
 చీకటి నతిక్రమించి నిలుచువానిని, ఎవడు ధ్యానించుచుం
 డునో, 8-9

ప్రయాణకాలే మనసాచలేన
 భక్త్యా యుక్తో యోగబలేన చైవ
 భ్రువోర్మధ్యే ప్రాణ మావేశ్య సమ్యక్
 స తం పరం పురుష ముపైతి దివ్యం.

అతడు మరణకాలమున జంచలముకాని మనస్సుతో
 కనుబొమలమధ్యమున ప్రాణమును నిలుపుకొని, యోగబల
 ముచేతను, భక్తిచేతను, ఆదివ్యపరమపురుషుని పొందును. 8-10

సర్వద్వారాణి సంయమ్య మనో హృది నిరుధ్య చ
 మూర్ధ్న్యాధాయాత్మనః ప్రాణమాస్థితో యోగధారణామ్.

ఎల్లద్వారములను బాగుగమూసి, మనస్సును హృద
 యములోనే నిరోధించి, తన ప్రాణమును తలపై భాగమున
 నిలిపి, యోగస్థానమును ధరించి, 8-12

ఓ మిశ్యే కాక్షరం బ్రహ్మ వ్యాహరన్ మామనుస్మరన్
 యః ప్రయాతి త్యజన్ దేహం సయాతి పరమాం గతీం.

‘ఓమ్’ అను శ్రేష్ఠమైన యేకాక్షరవేదమును జపించుకొని, నన్ను స్మరించువాడయి, దేహమును విడుచువాడు పరమగతిని పొందును. (8-13)

అనన్యచేతాస్సతతం యో మాం స్మరతి నిత్యశః
త స్యాహం సులభః పార్థ నిత్యయుక్తస్య యోగీనః

వేరుతలపునువిడిచి, నన్నెల్లదినములందు, నెప్పుడును స్మరించు నిత్యయోగికి నేను సులభముగ దొరుకుదును. 8-14

వేదేషు యజ్ఞేషు తపస్సు చైవ
దానేషు యత్పుణ్యాఫలం ప్రదిష్టం
అత్యేతి తత్సర్వ మిదం విదిత్వా
యోగీ పరం స్థాన ముపైతి చాద్యమ్.

దీనిని తెలిసినయోగి యజ్ఞములచేతను, తపస్సులచేతను, దానములచేతను, పొందదగినదిగా వేదములందు చెప్పబడు నాదిస్థానమయిన పరమపదమును పొందును. 8-28

చనిపోవునపుడుకూడ మనస్సును స్థిరపరుచుకొని, భగవంతుని ధ్యానించి, ప్రాణమును విడిచినయెడల పరగతిని పొందవచ్చునని పైని 9, 10, 12, 13 శ్లోకములలో చెప్పబడినది. సనాతనమైన తత్త్వము, దీనితత్త్వ మెట్టిదనిన:-

(1) ఎట్టిజీవితము గడపువానికైనను గతియున్నది. ఒకభీర్మము నాచరింపకయే, ఒక పుణ్యతీర్థమునందు మునుగు

కయే, 'పలుగొప్ప పాపములను చేసితినే' అవకాశము లేకుండ గనే మరణమువచ్చినదే, అని ఇట్లు దుఃఖపడనక్కరలేదు. పాణమునువిడుచు సమయమందైనను భగవంతునియందు మనఃపూర్వకముగ భక్తిచూపినయెడల అదియేసద్గతినిచ్చును. ధైర్యముతోను భక్తితోను మరణము నెదురుకొనవలెను.

(2) మరణకాలమునగూడ పలుసంగములను మనస్సున నుంచుకొని పాణమును విడువ నిష్ఠములేక దుఃఖపడుట, పాణమును విడుచుటకు మార్గముకాదు. భగవంతుని ధ్యానముచేసికొని పాణమును విడుచుటే మంచిదనునది రెండవది.

(3) మరణమెప్పుడువచ్చునో చెప్పవీలులేదు. ఏతరుణమందైనను మరణము రావచ్చును. కాబట్టి మరణకాలమున ఈవిధముగ మనస్సును నిరోధించి, భగవంతుని ధ్యానింపవలయుననియు, ఎల్లకాలమును ఇట్లుండవలయుననియు అనునది మూడవది.

(26.)

అద్వైతము, కర్మయోగము.

ఈసందర్భమున నొకప్రశ్న పుట్టును. అద్వైతమును గూర్చి గురువుమూలముగా నుపదేశమునొందక యాసిద్ధాం

తమున కొన్ని భాగములనుమాత్రము విని తృప్తినొందువారి
 కొక సందేహము తోచవచ్చును. జీవాత్మయు, పరమాత్మయు
 వేరుకావు. రెండును ఒకటేఅను మతము సత్యమైనదయిన
 యెడల నిందియముల నడచుట మొదలయిన యీశ్రమతో
 గూడిన పద్ధతులెందుకు? తానే బ్రహ్మమని తెలిసినతోడనే
 చింతలేకయుండవచ్చునుగదా !

ఇది సత్యమేకాని, ఇది దృష్టిని పొరబెట్టునట్టి అసత్య
 భావము. దీనిని విడువవలెను. అద్వైతవేదాంతమున చెప్ప
 బడిన అవిద్య యట్టిసామాన్యమైన 'టాకీ' దృశ్యము కాదు.
 కన్ను, చెవి, ముక్కు, ఎల్లయిందిరియములు, అంతరంగమగు
 మనస్సు, బుద్ధి, - అన్నిటినావరించియున్న ఈ అవిద్యఅను
 నది, దేహమును, బుద్ధిని, ఆత్మను, ఆవరించి యన్నిటియం
 దును కలిసినిలిచియున్నది.

ఇది యొకపక్షమునకుచెందిన భావనయని చెప్పిన
 మాత్రమున ముగిసిపోదు; శరీరము, మనస్సులోనున్న,
 యొక్కొక్క సూక్ష్మాణువును తాకి, మేల్కొల్పి మలినమును
 తొలగింపవలసినదిగానున్నది. దానికి నిష్ఠ, ఇందిరియనిగ్ర
 హము, నిస్సంగ త్వము అన్నియు కావలెను. మాయనుండి
 దృష్టిని విడిపింపవలెనని సత్యమును తెలిసినంతమాత్రము,
 సరిపోదు. మాయనుండి తప్పుకొనవలెనని తెలియుట ఒకటి.
 తెలిసినపిదప తప్పుకొనుట మరియొకటి. నేను తెల్లవారు

జామున నాలుగుగంటలకు లేవవలెనని యనుకొనుట యొకటి
 అట్లు లేచియుండుట మరియొకటి. అవిద్యను సత్యముచే దూర
 ముచేయుటయే మోక్షము. దానికి మార్గము యోగము.
 అద్వైతమార్గమున జీవుని అవిద్యనుండి విడిపించుటకును, ద్వైత
 మార్గమున జీవుని కర్మబంధమునుండి తప్పించుటకును, రెంటి
 కిని మార్గమొకటే. అద్వైతమార్గము విని 'అవు' నని చెప్పిన
 తోడనే అవిద్య తొలగిపోదు. సత్యముగ నది తొలగవలసిన
 యెడల కర్మబంధమునుండి తొలగుటకు ద్వైతవాదు లేమేమి
 చేయవలెనని చెప్పియున్నారో, వాటినన్నిటిని అద్వైతవాది
 యు చేయవలసియున్నది. ఇట్లు చేసినయెడల మోహమును
 నది తొలగును. అనగా కర్మబంధమును దానిని తొలగించు
 కొనుమార్గములు ద్వైతపద్ధతినిగాని, అద్వైతపద్ధతినిగాని,
 వ్యత్యాసములు కలిగియుండవు. ఇదియే ఆచార్యులవారి
 ఉపదేశము.

ఎల్లప్రాణుల విషయమందును జీవకారుణ్య భావము
 కూడ మనస్సున లేకుండినయెడల, జీవుడును, పరమాత్మయు
 నొకటియను యద్వైతజ్ఞానము చాలదూరమగును. ఆచార్యు
 లువారు వ్రాసిన గ్రంథములనుండి జీవుడును బ్రహ్మమును
 సత్యముగ నొకటేయని మతసంప్రదాయమునుబట్టి తెలిసికొ
 నుట వేరు, సత్యమైన జ్ఞానప్రకాశము వేరు. జ్ఞానప్రకాశము
 నొందుటకు తెలివికావలెను. కాని తెలివిమాత్రమే సరిపోదు.

నావిరతో దుశ్చరితా న్నాశాంతోనానాసమహితః

నాశాంతమనసో వాఽపి ప్రజ్ఞానే నై న మాఘ్నయాత్ .

చెడునడతను విడువనివాడును, మనస్సున శాంతము పొందనివాడును, ఇంద్రియములను నణపనివాడును, ఆశతో గూడిన కోరికలను విడువనివాడును, జ్ఞానమునొందినను ఆత్మను కానచాలడు.

నియమము, ఇంద్రియముల నణచి యేలుట, ఇంద్రియములను విషయములందు చరింపకుండ నిరోధించుట, పనులను స్వలాభాపేక్షయు, సంగమునువిడిచి, భగవంతుని కర్పణముగ చేసి ముగించుట, నభ్యసించుట, సుఖదుఃఖములను, నింపుకంపులను, ఒకటేమాదిరిగ నెదురుకొనుట; ఈ అభ్యాసములెల్ల అవిద్యను తొలగించుకొని యద్వైతమనో భావములను పొందుటకు సాధనములు; మోహమునకును, భేదబుద్ధికిని, చికిత్సాక్రమములు. వీనిని గైకొనక విషయముల ననుభవించుటయం దాశగలిగి ఉన్నచో, బ్రహ్మమును, జీవుడును ఒకటను సత్యజ్ఞాన మొకనాడును ఉండజాలదు. పథ్యములేకుండుటచేత వ్యాధి యధికమగునట్లు, రానురాను మైకమును, భేదబుద్ధియు అధికమగును. గ్రంథములనుండి తెలిసికొనినమందు పథ్యములేక గుణమునివ్వజాలదు. చిత్తరువునకును, జీవమునుష్యునికిని నుండు వ్యత్యాసమును పోలియుండును. అప్పుడే యుపయోగములేని జ్ఞానమునకును,

సత్యమైన జ్ఞానప్రకాశమునకును ఉన్న భేదము సత్యమైన
యద్వైతజ్ఞాన ముదయించినయెడల జీవితము తనంతటనే
శుద్ధమైపోవును. విషయలంపటములు తొలగిపోవును. విషయ
సంగములు తొలగగా తొలగగా జ్ఞానము మరింత యెక్కు
వగా ప్రకాశించుచుండును.

దీనిచేతనే భగవద్గీత యనునది, ద్వైత, అద్వైత,
విశిష్టాద్వైతమతములలో చేరినవారికందరకును శాస్త్రముగ
నుండి వచ్చుచున్నది. బ్రహ్మమును, జీవుడు నొక్కడా,
వేరా యను ప్రశ్న భగవద్గీతలో నుపదేశింపబడిన యనాసక్త
యోగమును, జ్ఞానయోగమును, ప్రపత్తిమార్గములను నేవిధ
మునను బాధింపవు. /

(27)

విశ్వరూపదర్శనము

భగవద్గీత పదకొండవ అధ్యాయములో భగవంతు
డర్జనునకు, విశ్వరూపము చూపించుట చెప్పబడినది. మేలు,
కీడు, సుఖము, దుఃఖము, చీకటి, తేజస్సు, అను ద్వైతము
లను గడచి నిలుచు భగవంతుడు తన సర్వవ్యాపకమై విశ్వ
రూపము నర్జనుడు చూచునట్లతనికి జ్ఞానదృష్టిని అన్తగ
హించి దర్శనము నిచ్చెనని చెప్పబడినది.

దీని తత్త్వమేమి? అంతఃశుద్ధియు, బాహ్యశుద్ధియు
 గల శుద్ధజీవనమును నొకడు నడిపి, సకలకర్మములను సంగము
 లేక భగవంతుని కర్పణముగచేసి బుద్ధిని స్థిరముగ నిలుపుకొని
 యడుగడుగునకు ధ్యానముచేయుచు వచ్చినయెడల భక్తునికి
 భగవంతుని విశ్వరూపము కనబడును. అనగా జ్ఞానోదయమై
 భగవంతు ననుభవించుననునదే. ఆదర్శమును గూర్చి సంజ
 యుడు చెప్పుచున్నాడు:—

ఏవముక్త్వా తతోరాజన్ మహాయోగేశ్వరో హరిః

దర్శయామాస పార్థాయ పరమం రూపమైశ్వరం

సంజయుడు చెప్పుచున్నాడు: “రాజా! ఇట్లుచెప్పిన
 పిదప, మహాయోగేశ్వరుడైన హరి, తన పరమైశ్వర్యరూప
 మును పార్థునకు చూపెను.”

11-9

దివి సూర్యసహస్రస్య భవేద్యుగప దుత్థితా

యదిభా సృద్భవేసాశ్యా ద్భాసస్తస్య మహాత్మనః.

ఆకాశమున ఒక్కటే క్షణమున వేయి సూర్యబింబ
 ములు కనబడినయెడల నాకాంతిని విశ్వరూపపుకాంతితో
 పోల్చవచ్చును.

11-12

తత్రైకస్థం జగత్కృత్స్నం ప్రవిభక్త మనేకథా

అపశ్యద్దేవదేవస్య శరీరే పాండవస్తదా.

అప్పుడు పలువిధములుగ నున్న జగత్స్పృష్టియంతయు,
నా దేవదేవుని శరీరమున నొకచో గూడి నిలిచియుండుటను
పొందవుడు చూచెను.

11-13

అర్జునునిస్తుతి:—

అర్జున ఉవాచ:—

పశ్యామి దేవాం స్తవదేవ దేహే
సర్వాం స్తథా భూతవిశేషసంఘాన్,
బ్రహ్మాణ మీశం కమలాసనస్థం
ఋషీంశ్చ సర్వానురగాంశ్చ దివ్యాన్.

దేవా! నీ దేహమున ఎల్లదేవతలను ప్రాణికోట్లను
కమలాసనమున గూర్చున్న బ్రహ్మను, యీశుని, ఎల్ల ఋషు
లను, దివ్యసర్పములను, చూచుచున్నాను.

11-15.

అనేక బాహూ దర వక్త్రనేత్రం
పశ్యామి త్వాం సర్వతోనంతరూపం,
నాంతం నమధ్యం నపున స్తవాదిం
పశ్యామి విశ్వేశ్వర విశ్వరూప.

అనేక బాహువులు, ఉదరములు, వక్త్రములు, అనేక
నేత్రములునుగల మేరలేని నీరూపమును అన్నిదిక్కులందును
చూచుచున్నాను. అన్నిటికి నీశ్వరుడా! విశ్వమును నీరూప

ముగ కొన్నవాడా ! నీకంతమనియు, మధ్యమనియు, నాది
యనియు, గానలేకున్నాను. 11-16.

కిరీటినం గదినం చక్రిణం చ
తేజోరాసిం సర్వతో దీప్తిమంతం,
పశ్యామి త్వాం దుర్ని రీక్ష్యం సమంతా
దీప్తా నలార్కద్యుతి మప్రమేయం.

కిరీటమును, గదను, చక్రమును, ధరించినవాడై,
తేజోరాశియై, అన్ని ప్రక్కలను, వెలుగును వ్యాపింపజేయు
చున్నావు. ధగ ధగమండు మంటవలెను, సూర్యునివలెను,
చూడ నసాధ్యమైన ప్రకాశముతోగూడిన నిన్ను చూచు
చున్నాను. 11-17.

త్వమక్షరం పరమం వేదితవ్యం
త్వమస్య విశ్వస్య పరం నిధానం,
త్వమవ్యయ శ్శాశ్వతధర్మగోప్తా
సనాతన స్త్వం పురుషో మతోమే.

నాశము లేనివాడా! తెలియదగినవాడవు. లోకమున
కాధారుడా! నశింపనివాడా! ఎప్పుడును ధర్మమును కాపాడు
వాడా! మార్పులేనివాడా! నిన్ను కనుగొంటిని. 11-18.

త్వచూదిదేవః పురుషః పురాణ
స్త్వమస్య విశ్వస్య పరనిధానం,

వేత్తాసి వేద్యంచ పరంచ ధామ .

త్వయా తతం విశ్వ మన స్తరూప.

నీ వాదిదేవుడవు ! ఆదిపురుషుడవు, నీవే సర్వమునకు
పరమ నిలయమవు, తెలియదగిన తత్త్వమవై, పరమపదవివై,
అనంతరూపుడవై లోకమంతటను వ్యాపించియున్నావు. 11-38.

వాయు ర్యమోఽగ్ని ర్వరుణ శ్శశాంకః

ప్రజాపతి స్త్వం ప్రపితామహశ్చ,

నమో నమస్తేఽస్తు సహస్కృత్వః

పునశ్చ భూయోఽపి నమో నమస్తే.

వాయువవు నీవే, యముడవు నీవే, అగ్నివి నీవే, వరు
ణుడవును, చంద్రుడవును, బ్రహ్మమును నీవే; నీకు వేయి
సారులు నమస్కరించుచున్నాను. మరియుమరియు నీకు నమ
స్కరించుచున్నాను. 11-39.

నమః పురస్తా దథ పృష్ఠతస్తే

నమోఽస్తుతే సర్వత ఏవ సర్వ,

అనంతవీర్యామితవిక్రమ స్త్వం

సర్వం సమాప్నోషి తతోఽసి సర్వః.

ముందుభాగమున నీకు నమస్కారము, వెనుకభాగ
మున నమస్కారము; అంతయు నయినవాడా! నీకెల్లప్రక్క

అను నమస్కరించుచున్నాను. ఎన్నడును అంతయు లేనివీర్యముగలవాడా! అలవి లేనివిక్రమము గలవాడా! అన్నిటను పూర్ణుడవై యున్నవాడా! అంతయు నైనవాడవునీవే. 11-40

పితాఽసి లోకస్య చరాచరస్య
త్వమస్య పూజ్యశ్చ గురుర్గరియాన్,
నత్వత్సమోఽస్తభ్యధికః కుతోఽన్యో
లోకత్రయే ప్యప్రతిమ ప్రభావ.

చరాచరలోకమునకు తండ్రివి, పూజ్యుడవు, గొప్ప గురుడవు, నీకు సముదేవడును లేడనగా, నిక నీకంటె నెక్కువ వాడెవడుండును? మూడులోకములందును నీప్రభావమునకు సాటిలేదు. 11-43.

తస్మాత్ప్రణమ్య ప్రణిధాయ కాయం
ప్రసాదయే త్వామహ మీశ మీద్యమ్,
పిత్రేవ పుత్రస్య సఖేవ సఖ్యః
ప్రియఃప్రియాయాఽర్హసి దేవ సోధుమ్.

శరీరమును సాష్టాంగముగ వైచి నీ యనుగ్రహమును వేడుచున్నాను. ఈశా! పూజ్యుడా! కొడుకును తండ్రివలెను, స్నేహితుని స్నేహితునివలెను, ప్రియురాలిని ప్రియుడువలెను నన్ను సహింపవలెను, దేవా! 11-44.

తుదిపలుకు.

ఇంక మనము చదివిన విషయములను సంగ్రహముగా చెప్పవలెననిన పూర్వజన్మమున చేసిన కర్మములచేతను, సంగమములచేతను కొన్ని గుణములతో గూడి దేహప్రకృతులను పొంది పుట్టుదుము. ఈ స్వభావగుణములే జీవుని బంధించుచున్నవి. వానిని సంపూర్ణముగ నిగ్రహించి విడువ వచ్చునని, పక్షము కానికాలమున సన్యసింప ప్రయత్నించి నందువలన ప్రయోజనము లేదు. కాని ఈ స్వభావగుణములను గెలిచి, విడుదలనొంద ప్రయత్నించుటకు, స్వాతంత్ర్యమును, శక్తియు, జీవుని కున్నవి. ఈ జన్మమున జీవుడెట్లు నడుచుకొనుచున్నాడో యామార్గము ననుసరించియే యతని తరువాతి చరిత్రము నుండును. ఒకడు పూర్వకర్మమునుండి సంపూర్ణముగనో లేక కొంచము కొంచముగనో విడుదల నొందుటయో లేక పూర్వముండిన బంధమున కింకనుచేర్చి యధికబంధము లేర్పరుచుకొనుటయో, ఈజన్మమున నతడెట్లు నడుచుకొనుచున్నాడో దాని ననుసరించియుండును.

భగవంతుని యనుగ్రహమువలన యెట్టి బంధము నుండియు జీవుడు విడుదలను బొందవచ్చును. ఆ యనుగ్రహ

మును సంపాదింప జేవుడు చేయవలసిన ప్రియత్నములు కర్మ విధిప్రకారము, పూర్వకర్మబంధమును త్రొంచివేయు పుణ్య కర్మములగును. భగవంతుని దివ్యానుగ్రహము బడయుటకు మార్గము గీతయందు చెప్పబడియున్నది. దీనికే యోగమని పేరు.

గీతలో చెప్పబడిన యోగమునందలి యంగము లేవియన:-

(1) ఇంద్రియములను అరికట్టుట, శుద్ధమైన జీవనము, చక్కని యాచారము అనగా ఉపాసన, కర్మము, ఆహారము, విహారము, నిద్ర మొదలగువానియందు నియమము.

(2) స్వభావమువలననో, సంఘమునందు తాను పొందిన స్థానమువలననో, సందర్భమువలననో, తన కేర్పడ్డ పనులను స్వతాభమును కోరక, సంఘమును విడువక యంతయును లోపములేక చేయుట.

(3) జయాపజయములను సమబుద్ధితో ననుభవించుట, కష్టములనుచూచి మనస్సున కలతనొందక, దుఃఖములు, కేళములున్నను, ధైర్యమును శాంతినివిడువక మనస్సును సమత్వమునకు తెచ్చికొనుట.

(4) మనస్సును ఎడతెగక కాచికొని, కామము, క్రోధము, ఆశ, అను ఉద్రేకములకు ఎడమివ్వకుండుట.

(5) ఇట్లు లోపలను, బయటను శుద్ధముచేసుకొని,

మనస్సును స్థిరపరచుకొని, యస్పృడస్పృ డధ్యాత్మధ్యానము చేయుట.

(6) భగవంతుని సంపూర్ణముగ శరణుజొచ్చుట.

పై చెప్పబడిన యంగములలో నొక్కొక్కదానిని ప్రత్యేకముగ పేరుచెప్పి క్రమముగ, చెప్పవలసిన యెడల, వానిని సాంఖ్యయోగము, కర్మయోగము, జ్ఞానయోగము, సన్యాసయోగము, అధ్యాత్మయోగము, భక్తియోగము అని అనేకవిధములుగ చెప్పవచ్చును. కాని నిజముగ సభ్యా సముచేయు క్రమమున నివన్నియు నొకదానిలో నొకటి కలిసి యుండును. ఒకటిగా దానిని పొందవీలులేదు. కావున గీత యందీక్రమముల నెల్ల నొక్కటిగ గూర్చి యేకముఖముగ భగవంతు డుపదేశించి యున్నాడు.

భక్తితోడను, శ్రద్ధతోడను, దీనిని చదువువారిలో కొందరికి తుదకొక సందేహము తోచవచ్చును. గీతలోచెప్పి యున్నదంతయు సరియే. కాని సాధారణమనుష్యుల కది యుపయోగపడునా? దీనిలో చూపబడిన లక్ష్యములన్నిటిని పొందుశక్తిమనకు లేదుగదా! ఇది మనకెట్లు ప్రాప్తమగును? మహాత్ములకు మాత్రము దీనిలో చెప్పబడినది సాధ్యము. అని ఈరీతిగా నాక్షేపణ తోచవచ్చును.

కృష్ణుడు చూపించిన దారిమాత్రమే కాదు, లోకము లో జనులనుసరించు నెల్లమతములును, మార్గములును, నీ

యాక్షేపణ కెడమిచ్చును. ఏయుత్తమ మతమునం దైనను,
 యేధర్మగ్రంథమున చెప్పబడిన జీవనక్రమమైనను లోపము
 లేక పూర్తిగ ననుసరించుట కందరికిని సాధ్యము కాదు.
 ఉదాహరణమునకు, ఏనుక్రీస్తును పదేశములను తీసుకొందము.
 అతడు నడచి చూపినద్యారయు, చేసినయు పదేశములును సం
 పూర్ణముగ నాచరణములోనికి తెచ్చుట యెల్లరకు సాధ్యమగునా?
 కాని, వారిమార్గమునుబట్టి పోవువారికి దానివలన ప్రయోజన
 ములేదా? ఎందరో జనులనదికాపాడి ఉద్ధరించినది. మహాత్ము
 లకుమాత్రమే కాదు, పామరులకుకూడ, దేహమున కాహారము
 యెట్లో యట్లే యంతరాత్మకుగల యాకలిని తృప్తినిొందించు
 నాహారమై, యాయుపదేశ ముపయోగపడుచు వచ్చినది.
 అట్లే యెల్లమార్గములును. అట్లే గీతయును.

చేతితో దీపమును బట్టుకొనిపోవునప్పుడు మననీడయే
 దారి కడ్డమువచ్చును. చెట్టును, పొదయు, వెలుగున కడ్డు
 పెట్టును. కాని ఇది వెలుగుదోషము కాదు. దీప ముపయో
 గింపకయు పోలేదు. పాపము, కష్టము, సందేహము, ఆశ,
 మనోద్వేగము ఇవి యడ్డముగ వచ్చినను, గీతయం దుపదేశ
 శింపబడిన లక్ష్యములను ముందుంచుకొని, మనము నడచిన
 యెడల చీకటినిదాటి కృతార్థులము కావచ్చును. ఒక్కొక్కడు
 వంతటిని చేయసాధ్యము కాకున్నను, అందరు నొక్కటే

జీవితలక్ష్యమునుజట్టి నడచుటవలన నందరి జీవనక్రమము
నేకభావమునొంది, యందరి సంఘజీవనమునందును, సుఖము
నెలకొనును.

సాధారణముగా దేహరోగ్యమునకు, సుఖాధారముగ
చెప్పిన పథ్యములనుగూడ నందరును దోషముకాని లోపము
గాని లేకుండ సంపూర్ణముగ ననుసరింప సాధ్యముకాదు.
కాని, లోపములతో గూడియున్నను, ఆరోగ్య శాస్త్రోప
దేశముచేత నెక్కువ ప్రయోజనముండునని మనము చూచు
చున్నాము. దేహరోగ్యముకంటెను నాత్మసుఖమును సంపా
దించుట కఠినముకదా? దానికై యుపదేశించియున్న పద్ధ
తులు కఠినముగనే యుండును. అందరును వానిని లోప
ములులేక యనుసరించుట యసాధ్యముగనే యుండును. కాని
యుపదేశము ప్రయోజనకారి కాకపోదు. ఉత్తమలక్ష్యములు,
మనుష్యుని జీవనములు, హితసాధకములై యున్నవి. సంపూ
ర్ణముగ నొందసాధ్యముకాదని, ధర్మప్రకాశము నార్పివైచి,
చీకటియం దుండగూడదు. గీతలోనే భగవంతుడు చెప్పి
యున్నాడు.


నేహభిక్రమనాశో ౭ స్తి ప్రిత్యవాయోన విద్యతే

స్వల్ప మప్యస్య ధర్మస్యత్రాయతే మహతో భయాత్.

ఈరీతిగ చేసిన ప్రయత్నమున కంతటికిని ప్రయోజనమున్నది. నష్టములేదు. పథ్యముచేయక సేవించిన ఔషధమువలె కాదు. లోపదోషము లుండుటవలన, నేయపాయమును కలుగదు. ఈధర్మమును కొంచెమే యాచరించినను, సంసారమును గొప్పభయమునుండి రక్షించుకొనవచ్చును. 2-40

సమాప్తము.

శ్రీకృష్ణార్పణము.



శ్రీమద్వివేకానందాచార్య

క. 4. 1984.

అనుబంధము 1.

గీత: విశ్వమాత్ర.

(గాంధీ మహాత్మాడు.)

(గాంధీమహాత్మాడు కాశిలో విద్యార్థులకు హిందీభాషలో
నిచ్చినయుపన్యాసమున కీక్రింది దనువాదము.)

జీవితములో కలుగుకష్టములనుండియు, మోహముల
నుండియు తప్పించి సరియైనదారిచూపగల యొక మతగ్రంథ
ముండుట యావశ్యకమని నాకుచిన్నతనములోనే తోచినది.
వేదములను చదువుదమన్న కాశివంటి విద్యార్థానములో
పదునేను పదునారు సంవత్సరములైనను చాలకష్టపడవలెను.
అప్పుడు నాకు వేదాభ్యాసము చేయుట కవకాశము చిక్కక
పోయినది. కాబట్టి వేదములు నాకందరానివయినవి. కాని
సమస్తశాస్త్రములు, ఉపనిషత్తులలోని సారమంతయుగీతలో
నేడువందలశోకములలో నిమిడియున్నదని నేనెక్కడనోచదివి
యుంటిని. వెంటనే నిశ్చయము చేసికొంటిని. గీతను చదువు
టకు ముందుగా సంస్కృతమును నేర్చుకొంటిని. నేడు గీత
నాకు బైబిలు, ఖురానులవంటిది మాత్రము కాదు:— అది
అంతకంటె ఉత్తమమైనది, అది నాకు తల్లి. నాకు దేహ

మును ప్రసాదించిన తల్లి నాచిన్ననాడే గతించినది. కాని
 నాటినుండియు నీశాశ్వతమాత యామె లేనికొరతను సంపూ-
 ర్ణముగా తొలగించి నాకండయై నిలిచినది. ఆమె ఎన్నడును
 మారలేదు. ఎన్నడును నాకు బాసటయై నిలువకయుండలేదు.
 కష్టములును, దుఃఖములును సంప్రాప్తించినప్పు డామెహృద-
 యములో తలదాచుకొందును.

సాధారణజనులకు గీత చాల కష్టమైన గ్రంథమని
 యప్పడప్పుడు వినుచుందుము. ఈ యాక్షేపణ నిరాధార
 మైనదని నాయభిప్రాయము. అఖండపాండిత్యమును సంపా-
 దించిన కీర్తిశేషుడైన లోకమాన్యుడు గీతపై గొప్ప వివరణ-
 మును వ్రాసినాడు. అది యతనికి తన శేషమును పయోగించి
 గొప్ప సత్యములను గ్రహించుటకొక నిధానముగ నుండినది.
 అట్లని సాధారణమనుష్యుడు భయపడనక్కరలేదు. గీతలోని
 పదునెనిమిది యధ్యాయములను జదివి బోధపరుచుకొనుట
 నీకు కష్టమని తోచినయెడల దానిలోని మొదటి మూడధ్యాయ-
 ములను మాత్రమే శ్రద్ధగ చదువవచ్చును. తక్కిన పదునే
 నధ్యాయములలోను వేర్వేరు దృక్పథములనుండి వివరముగా
 చెలుపబడినదంతయు సంగ్రహముగా నీ మూడధ్యాయము-
 లలో నిమిషియున్నది.

ఈ మూడధ్యాయములలోని ముఖ్యాంశము కూడ
 అక్కడక్కడ కొన్ని శ్లోకములలోమాత్రమే యర్థమంతయు

నణగియున్నది. ఇదిగాక గీతలో మూడు ప్రత్యేకస్థలములలో వివిధ మతబోధనలను విడిచి భగవంతునే శరణు చొరవలె నని యుద్బోధ చేయుచున్నది. ఇందువలన గీతలో సూక్ష్మార్థము లున్నవనియు సర్వబోధ చాల చిక్కులతో కూడియున్నదనియు చేయు నాక్షేపణ కేవలము నిరాధార మైనదని తెలియగలదు.

గీత విశ్వమాత. ఆమె యెవ్వరిని దూరముగ నుండు మనదు. కోరినవారి కాద్వారము బాగుగ తెరచియేడున్నది. గీతను మనసా నాశ్రయించిన వాని కాశాభంగ మునునది లేదు. అత డూహింపరాని శాశ్వతానందమును శాంతిని అనుభవించును. సందేహపరునకును జ్ఞానపాండిత్యము గలవానికిని నాశాంతియు, నాయానందమును గలుగవు. అనన్య చిత్తులై, శ్రద్ధాపూర్ణులై, వినయసంపన్నులైనవారికే యవి యబ్బును. అట్టి శ్రద్ధాభక్తివినయములతో గీత నారాధించిన వాడెవ్వడు నెన్నడును విఫలమనోరథుడు కాలేదు.

మనవిద్యార్థులు సాధారణముగా స్వల్పవిషయముల చేతనే కలత నొందుదురు. పరీక్షలో కృతార్థత కలుగలేదను చిన్నవిషయమునే వారమితమైన నిరాశను పొందుదురు. కంటికపజయముగ తోచినదానిని లక్ష్యపెట్టక వారు ప్రయత్నమును విడనాడకుండవలెనని గీత వారికి ధర్మబోధ చేయు

పై మన కధికారము లేదనియు, జయాపజయములు రెండును
 నొక్కటే యనియు నది బోధించుచున్నది. మనదేహమును
 మనస్సును నాత్మను మనధర్మమును నిర్వహించుటకు సంపూ
 ర్ణముగా వినియోగింపవలె ననియు, యదృచ్ఛాకామసం
 తృప్తులముకాగూడదనియు మనకోరికలను మనయధీనములో
 నుంచుకొనవలెననియు నది మనలను హెచ్చరించు చున్నది.
 సత్యాగ్రహినైన నాకది నిరంతరమును క్రొత్త పాఠములను
 నేర్చుచున్నదని చెప్పగలను. నేను భ్రమకు లోనై యున్నా
 నని యెవరైన నాతో చెప్పినయెడల ఈభ్రమనే నాపరమ
 నిధానముగా భద్రపరచుకొందునని వారికి బదులుచెప్పుదును.

విద్యార్థులు తమ ప్రాతఃకాలకృత్యములను గీతాపఠన
 ముతో నారంభింపవలెనని నే నుపదేశించుచున్నాను. నాకు
 తులసీదాసు ప్రియుడు. నే నతని భక్తుడను. కష్టసంకులమైన
 ప్రపంచమునకు రామనామమును మంత్రమును ప్రసాదించిన
 యామహాత్ముని నేను పూజించుచున్నాను. కాని, నేడు మీకు
 తులసీదాసునిగురించి చెప్పటకు రాలేదు; మీరు గీత సభ్య
 సంపవలసినదని చెప్పటకు వచ్చినాను. దానిలోని దోషము
 లను కనుగొనవలెనని విమర్శదృష్టితో దానిని మీరు చదువ
 కూడదు. దానిని భక్తితోను, శ్రద్ధతోను చదువవలెను.
 అట్లభ్యసించినయెడల నది మీకోరికలన్నిటి నీడేర్పకలదు.
 ఆమధురామృతము నొకసారి రుచిచూచినయెడల, దినదిన

మనకును మిఁకు దాఁమీద మక్కువ యెక్కువ కాగలదు. గీతాశ్లోకపఠనము కష్టములలో మీ కాధానము కాగలదు, దుఃఖములోను, ఏకాంతకారాగారవాసములోనుగూడ, మి మ్మోదార్పగలదు. ఈశ్వరాజ్ఞయై ప్రాణములను విడువవలసి నప్ప డీ గీతాశ్లోకములను పెదవులతో స్మరించుచు విడిచిన యెడల బ్రహ్మనిర్వాణము సిద్ధింపగలదు. ఆ బ్రహ్మనిర్వాణ మన నేమో మీ యాచార్యులువారు బోధింపగలరు.



అనుబంధము 2.

గీత: దివ్యఫలము.

(లోకమాన్య బాలగంగాధరతిలకు).

ప్రపంచవాఙ్మయమంతటిలోను గీతవంటి గ్రంథము లేదు. మిక్కిలి యుత్తమకాంతిగల వెలలేని రత్నము. అది దుఃఖాత్ములకు శాంతినిచ్చును; మనల నధ్యాత్మ విద్యా సంపన్నులను జేయును. వేయేల? సనాతన కాలగర్భమున నడగియున్న సత్యములను మనకు తెలుపగల గ్రంథ మొక్క గీత తప్ప, ప్రపంచభాషలలో దేనిలోను మరియొకటిలేదు.

గీత మనకు బ్రహ్మనందమును కలిగించును. అది జాతి, వర్ణ, లింగ, దేశభేదములను చేయదు. ఇతరమతగ్రంథముల యెడల నది సహనబుద్ధిని కలిగించును. కర్మ, భక్తి, జ్ఞాన యోగములకు దానిలో చక్కని సమన్వయము కలదు. అది సనాతన వైదిక ధర్మవృక్షమున పండిన ఫలమని సులభముగ చెప్పవచ్చును.

ఇది హిందూమతమూల తత్త్వములను స్పష్టముగ బోధించుచున్నది. కాబట్టి హిందూమత ప్రధానలక్షణములను దెలియ నాసక్తిగలవారి ఉత్తమోత్తమమును, నద్భుతమునైన గ్రంథమును తప్పక చదువవలెను. నశ్వరము, అనశ్వరము; క్షేత్రము, క్షేత్రజ్ఞుడు; అనువానినిగూర్చి యోగ, సాంఖ్య, న్యాయ, మీమాంసా, వేదాంతశాస్త్రములలో వేదానుసారముగ వివరింపబడియున్నది. ఆజ్ఞానమంతయు గీతలో జ్ఞాన, భక్తి సంవర్ధితమయిన కర్మసిద్ధాంత మనుపేర నుపదేశింపబడినది. కాబట్టి, సంస్కృత వాఙ్మయములోకూడ నంత సమగ్రముగను స్పష్టముగను హిందూధర్మ తత్త్వము ప్రతిపాదింపబడిన గ్రంథము లేదని చెప్పవచ్చును.

అనుబంధము 3..

గీత: ధర్మభాండారము.

(పండిత మదనమోహన మాలవ్యా)

మానవచరిత్రలో నెల్ల నతిగంభీరమును, శ్రేష్ఠమును
నైన జ్ఞానమును మానుషశక్తియు గల యుత్తమ వ్యక్తి శ్రీ
కృష్ణుడని నానమ్మకము. ప్రపంచమందలి జీవద్భాష లన్నిటి
లోను సత్యజ్ఞానసంపూర్ణమై యుండియు నంత సంగ్రహమైన
గ్రంథము మరయొకటిలేదని నావిశ్వాసము.

పదు నెనిమిది చిన్న యధ్యాయములుమాత్రముగల ఈ
అద్భుతగ్రంథములో వేదములయు నుపనిషత్తులయు సారమంత
యు నిమిడియున్నది. ఇహపరములయందు సంపూర్ణానంద
మును పడయుట కది సూటియైనమార్గమును చూపుచున్నది.
ఉత్తమజ్ఞానమునకును, అకల్మషభక్తికిని, జ్యోతిర్మయమైన
కర్మమునకును దారిచూపు జ్ఞాన, భక్తి, కర్మయోగముల నది
బోధించుచున్నది. ఆత్మనిగ్రహము, త్రివిధతపస్సు, అహింస,
సత్యము, దయ, నిష్కామకర్మనిరతి, అధర్మము నెదుర్కొ
నుట, అను విషయముల నది యుపదేశించు చున్నది.

జ్ఞానము, సత్యము, నీతిబోధనలతో నిండుకొనియుండి
అజ్ఞానదుఃఖిక్రూపములనుండి జనుల నుద్ధరించి శ్రేష్ఠమైనదివ్య

విభూతిని చేకూర్చు శక్తి దానికి గలదు. నాకు తెలిసినంత
 మట్టుకు ప్రపంచవాఙ్మయములో నెక్కడను హిందువులకే
 కాక సమస్తమానవులకును ధర్మభాండాగారమై యుత్తమ
 స్థానము నధిష్టింపగల గ్రంథము గీతతప్ప మరియొకటి కాన
 రాదు. వివిధదేశముల విద్వాంసు లీగ్రంథమును ఫఠించి
 బ్రహ్మమునుగూర్చిన నిర్మల సంపూర్ణజ్ఞానమును పొంది,
 నిష్కలుషము, నిష్కామము, శ్రేష్ఠమునైన భగవద్భక్తిని
 సంపాదించినారు. ప్రపంచము నావరించియున్న యజ్ఞానాంధ
 కారమునుండి బయటికి దారిచూపుచు, అక్షయమైన ప్రేమ
 తైలాధారమున వెలుగుచున్న యీ చిన్నద్వీపము సహాయ
 మును బొందుచున్న పురుషులును స్త్రీలును మిక్కిలి
 యదృష్టవంతులు. అంధకారమున దేవులాడుచున్న మానవ
 జాతికంతటికి నాదీపము సహాయమునుజూపుట యట్టివారికి
 కర్తవ్యముగా నున్నది.

ధనికుని హర్ష్యమునుండి, పేదవాని గుడిసెవరకు అన్ని
 హిందూగృహములలోను గీతాగ్రంథపు ప్రతియొకటియుండి,
 భగవదవతారమునకు చూపవలసిన భక్తితో జనులందరును
 దాని నారాధించుచుండుటను నా యాయుష్కాలములో
 చూడగల భాగ్యము నాకు ప్రసాదింపవలెనని యీశ్వరుని
 హృదయపూర్వకముగ ప్రార్థించుచున్నాను. జ్ఞానముతోను,
 భక్తితోను, నీ దేశముననేకాక ప్రపంచమందంతటను నన్ని

వర్ణములవారికిని శాఖలవారికిని గీత బోధింపబడుటకు ధనము
మొదలయిన తృప్తికరములగు సమపాయములు చేయబడిన
వని నేను బ్రతికియుండగనే వినగోరుచున్నాను.

ఇది శ్రీకృష్ణునికి ప్రీతికరమగుగాక !

అనుబంధము 4.

గీత: జీవనమార్గము.

(డాక్టరు ఆసీబిసెంటు)

మహాభారతమను మహాకావ్యములో అమూల్యము
లగు బోధనలలో భగవద్గీతవలె అద్భుతమైనదియు సమూల్య
మైనదియు మరియొకటి లేదు. యుద్ధభూమిలో శ్రీకృష్ణుని
ముఖమున నది బయలు వెడలి తన శిష్యుడును సఖుడునునగు
నర్జునుని మనోద్వేగమును శాంతింపజేసినపిదప నెందరో
క్షుబ్ధహృదయుల కది శాంతినిచ్చి బలపరిచినది, క్లేశము
ననుభవించు నెన్నియో యాత్మల నాతనిధరికి చేర్చినది.
కేవల కర్మఫలత్యాగమను సాధారణావస్థనుండి, కామము

అన్నియు నశించి, శాంతముగ నిరంతరధ్యానమగునలయున
 యోగావస్థయను నున్నతపదమున చేర్చి, దేహమును మన
 స్సును జీవితమున యదృచ్ఛముగా సంభవించు సన్నివేశము
 లందు కర్మములను జేయునట్లు సాధకున కది యుపకరించును.
 అధ్యాత్మజీవనము చేయువాడు సన్న్యాసి కానక్కరలేద
 నియు, ప్రపంచకార్యములమధ్యనే యుండి సాయుజ్యము
 నొందవచ్చుననియు, సాయుజ్యమునొందుట కాటంకములు
 మనకు బయటగాక మనలోపలనే యున్నవనియు, ఇదియే
 భగవద్గీతలోని ప్రధాన బోధన.

అది యోగశాస్త్రము. యోగ మనగా కూడిక.
 మనోవేగములన్నియు స్వాధీనము చేసుకొని భగవద్ధర్మము
 లోలీనమగుటయే యోగము. ఈయవస్థ నందుటకు శాంతి
 కావలెను. సమచిత్తముకావలెను. అందుమూలమున జీవాత్మ
 పరమాత్మతో చేరును. అప్పుడది సాధకులు కాని వారిని
 ముందుకును వెనుకకును నూగులాడించు సుఖదుఃఖములు,
 ఇచ్ఛాద్వేషములు మొదలగు ద్వంద్వభావముల నాత్మలంట
 కుండ చేయును. మితత్వము గీతబోధించు పరమార్థము.
 మనుష్యునిసర్వస్వమును బ్రహ్మముతో సంపూర్ణముగ నను
 సంధానమునొంది యుండవలెను. సాధకుడు దీనినే లక్ష్యము
 నందుంచుకొనవలెను. అత డాకర్షించుదానిచేత నాకర్షింప
 పడకూడదు. వికర్షించుదానిచేత వికర్షింప పడకూడదు. ఆక

రణవిక్లవములు రెండను నే కేశ్వరునిలక్షణములనిగ్రహించి,
 అవితనకు మార్గమును చూపును పదేశములుగ నెంచవలెను కాని
 తన్ను బంధించు పాశములుగ తలపకూడదు. కష్టములమధ్య
 నాతడు శాంతి కథినాధుడైన ఈశ్వరునందు విశ్రాంతికొని
 ఫలమును కోరక కర్తవ్యతాబుద్ధితో తన ధర్మములను సంపూ
 ర్ణముగ నిర్వహింపవలెను. అతని హృదయము యజ్ఞవేదికః
 అతనియెడ తనకుగల ప్రేమయాయజ్ఞకుండమున ప్రజ్వలించు
 జ్యోతిః; తన శారీరక మానసిక కర్మము లన్నియు నాహుతులు.
 ఆయాహుతులను వేల్చినపిదప నతనికి వానితో మరిపనిలేదు.

ఈబోధ హృదయమున నాటుకొనుటకో యనునట్లు
 యుద్ధభూమిలో వీరరాజకుమారుడైన నర్జునునకు తన యన్న
 రాజ్యాధికారము నిలుపవలసిన విధియై యుండెను; రాజ్యము
 నాక్రమించి దేశమును నాశనము చేయుచున్నవాని సంతము
 నొందింపవలెను. రాజకుమారుడును యోధుడును నైనందున
 దేశము శత్రుబాధలనుండి తప్పించి శాంతిధర్మములను పునః
 ప్రతిష్ఠింపవలెను. ఈయుద్ధము మరింతఘోరముగ కాన్పించుట
 కిరుపక్షములందును తన ఇష్టులును, సఖులును నిలిచియుండిరి.
 అతని హృదయము దుఃఖముతోను, వేదనతోను నిండి
 యున్నది. జరుగబోవునది శారీరక సంఘర్షణమేకాక ధర్మ
 సంఘర్షణముకూడను. ప్రేమగౌరవముల కాస్పదములైనవారి
 నాతడు చంపవలెనా? బాంధవ్యబంధముల నాతడు త్రేంపి

వేయవలెనా ? న్యాయమార్గము నవలంబింపవలెను; లేకున్న
 ధర్మాతిక్రమణము జరుగును. కాని, పాపము కలుగకుండ
 చంపుటెట్లు ? ఈప్రశ్న కు త్తరమే గీతలోని విషయము.
 విషయములతో నీకు సంగమువలదు. జీవితమున నీకుగల
 స్థానమునకు విధింపబడిన ధర్మము నాచరించుము. ప్రపంచ
 మును శాంత్యానందములలో పరిణమింపజేయువా డీశ్వరు
 డనియు, ప్రభువును నతని యాజ్ఞయుకూడ నతడే యనియు
 గ్రహించుకొనుము; భక్తితో నతని యైక్యము నొందుము;
 పిదప కర్తవ్యతాబుద్ధితో కర్మము నాచరింపుము. కామమో
 హములను, క్రోధద్వేషములను విడిచి నీపనిని చేయుము.
 అట్టి కర్మము నిన్ను బంధింపదు. నీకు యోగము కుదురును.
 తన్ములమున నాత్మకు మోక్షము ప్రాప్తించును.

ఈ పవిత్రగ్రంథమున స్పష్టముగ బోధింపబడిన
 దిదియే. కాని, అవతారపురుషుని కర్మములన్నియు చిహ్న
 ప్రాయములు. కాబట్టి యీ బాహ్యయుద్ధమాంతర యుద్ధ
 మునకు గురుతుగా గ్రహింప వచ్చును. కురుక్షేత్రయుద్ధ
 మాత్మయుద్ధము; ధార్తరాష్ట్ర లాత్మకు గల శత్రు
 వులు; అర్జునుడు మోక్షమునకై పెనగు లాడుచున్న
 సాధకుని యాత్మ. శ్రీకృష్ణుడు కూటస్థబ్రహ్మము. ఈరీతిగా
 పురాతనకాలపు యుద్ధభూమిలో చేయబడిన యుపదేశము
 సనాతనోపదేశమగుచు కంటకావృతమై కష్టభూయిష్టమైన

మార్గమున శాంతినిబొందుటకు సాధకునకు శిక్షణము నొసగు
చున్నది. పాశ్చిమోత్తరములలో నట్టి యాత్మల కన్నిటికి నీదివ్య
బోధనలు చేయబడుచున్నవి. మార్గమొక్కటే, పేళ్ళు వేరు.
తమ ధైర్యమును గుర్తించుకొనలేకపోవచ్చునుగాని, యన్ని
యాత్మలకును గమ్యస్థానముమాత్ర మొక్కటే.

26906
20.3.73

తస్పొప్పల పట్టిక.

పేజీ.	పంక్తి.	తప్పు.	ఒప్పు.
ii	15	కణ్ణన్. కాట్టియవట్టి	కణ్ణన్ కాట్టియవయి
,,	19	అనునాదించినారు.	అనువదించినారు.
2	17	అరునున	అర్జునున
7	6	ఆదియే	అదియే
28	4	ప్రమాళికలో	ప్రణాళికలో
40	5	తెలుపుచున్నది.	తెలుపుచున్నవి.
41	16	చేను	నేను
,,	3	నేమ యజ్ఞము	నేను యజ్ఞము
47	14	పెదలు	పెద్దలు
52	1	అజ్ఞానము	అజ్ఞానము
62	19	ఆశక్తి	ఆసక్తి
66	9	ప్రేరేపించి	ప్రేరేపించి
70	13	దుఃఖించుటయు	దుఃఖించుటయు
80	6	నాదనియు అనక	నాదనియు అనక
,,	20	పట్టదల	పట్టుదల
85	9	దానికి జీవుడు	దానిని జీవుడు
88	13	కాగు	కాదు
148	6	బోధనలలో	బోధనలతో